

॥ श्रीः ॥

—\*—

आनन्दवनविद्योतिसुमनोभिः सुसंस्कृता ॥

सुवर्णाऽङ्कितभग्याभशतपत्रपरिष्कृता ॥ १ ॥

चौखम्बा—संस्कृतग्रन्थमाला मञ्जुलदर्शना ॥

रसिकालिकुलं कुर्यादमन्दाऽऽमोदमोहितम् ॥ २ ॥

स्तवकः—१९६

- १ अस्यां चौखम्बा—संस्कृतग्रन्थमालायां प्रतिमासं पृष्ठशतके सुन्दरैः सीसकाक्षरैरुत्तमेषु पत्रेषु एकः स्तवको मुद्रयित्वा प्रकाशयते । एकास्मिन् स्तवके एक एव ग्रन्थो मुद्र्यते ।
- २ प्राचीना दुर्लभाश्चासुद्रिता मीमांसावेदान्तादिदर्शनग्रन्थाकरणधर्मशास्त्रसाहित्यपुराणादिग्रन्था एवाऽत्र सुपरिष्कृत्य मुद्र्यन्ते ।
- ३ काशिकराजकीयप्रधानसंस्कृतपाठशालाऽध्यापकाः पण्डिता अन्ये च शास्त्रद्वयो विद्वांस एतत्परिशोधनादिकार्यकारिणो भवन्ति ।
- ४ भारतवर्षीयैः, ब्रह्मदेशीयैः, सिंहलद्वीपवासिभिः मुद्राः आनकाः
- ५ अन्यैर्देयं प्रतिस्तवकं " १ "
- ६ प्रापणव्ययः पृथग् नास्ति । ...

साम्प्रतं मुद्रयमाणा ग्रन्थाः—

- (१) संस्काररत्नमाला । गोपीनाथभट्टकृता खण्डे ... .. २
- (२) शब्दकौस्तुभः । भट्टोजिदीक्षितकृतः १०
- (३) श्लोकवार्तिकम् । भट्टकुमारिलविरचितम् पार्थसारथिमिश्रकृतन्यायरत्नाकराख्यया-व्याख्यया सहितम् । सम्पूर्णम् । १०
- (४) भाष्योपवृंहितं तत्त्वत्रयम् । विश्विन्द्र-द्वैतदर्शनप्रकरणम् । श्रीमहोपाचार्यप्र-णीतम् । श्रीनारायणतीर्थविरचितभाष्य-भाषाप्रकाशसहितं सम्पूर्णम् (वेदान्तः) २
- (५) करणप्रकाशः । श्रीब्रह्मदेवविरचितः १
- (६) भाट्टचिन्तामणिः । महामहोपाध्यायश्री-गागाभट्टविरचिता । तर्कपादः मीमांसा २
- (७) न्यायरत्नमाला-श्रीपार्थसारथिमिश्रविर-चिता संपूर्णः (मीमांसा) ... २
- (८) ब्रह्मसूत्रभाष्यम्-बादरायणप्रणीतवेदान्त-

- सूत्रस्य यतीन्द्रश्रीमद्विज्ञानभिक्षुकृत-व्या-ख्यानम् । सम्पूर्णम् । ( वेदान्तः ) १
- (९) स्याद्वादमञ्जरीमहर्षिणेनिर्मिता सम्पूर्णम् ।
- (१०) सिद्धित्रयम्-वि- श्रीभाष्यकृतां परमगुरुभिः श्री-मुनिभिर्विरचितम् । सम्पूर्णम् ( वेदान्तः ) १
- (११) न्यायमकरन्दः । श्रीमदानन्दवो-रकाचार्यसंगृहीतः । मुनिविरचितव्याख्योपेतः ( वेदान्तः ) १
- (१२) विभक्त्यर्थनिर्णयो न्यायानुसारि-सत्ताविभक्तिविस्तृतविचाररूपः म० श्रीगिरिधरोपाध्यायाविरचितः । ( न्यायः ) ... .. १
- (१३) विधिरसायनम् । श्रीअभ्ययदीक्षितकृ-म् । सम्पूर्णम् ( मीमांसा ) ... १
- (१४) न्यायसुधा ( तन्त्रवार्तिकटीका ) म० सोमेश्वरविरचिता । ( मीमांसा ) १

श्रीगणेशाय नमः ।

श्रीसरस्वत्यै नमः ।

# वीरमित्रोदयस्य लक्षणप्रकाशः।

— BRITISH MUSE —

कोपाटोपनटत्सटोद्भटमटद्भूभीषणभ्रुकुटि  
भ्राम्यद्भैरवदृष्टि निर्भरनमद्वीकरोर्वीधरम् ।  
गीर्वाणारिवपुर्विपाटविकटाभोगजुटद्धाटक-  
ब्रह्माण्डोरुकटाहकोटि नृहरेव्यादपूर्वं वपुः ॥ १ ॥  
सटाग्रव्यग्रेन्दुस्रवदमृतबिन्दुप्रातिवलन-  
महादैत्यारम्भस्फुरितगुरुसंरम्भरभसः ।  
लिहन्नाशाचक्रं हुतवहशिखावद्रसनया  
नृसिंहो रंहोभिर्दमयतु मदंहो मदकलम् ॥ २ ॥  
संसारध्वंसिकंसप्रमुखसुररिपुप्रांशुवंशावतंस-  
भ्रंशी वंशीधरो वः प्रचुरयतु चिरं शं स राधारिरंसी ।  
यच्चूडा रूढगूढस्मितमधुरमुखाम्भोजशोभां दिदृक्षु-  
र्गुञ्जाभिः सानुरागाऽलिकानिकटनटच्चन्द्रकव्यक्तचक्षुः ॥ ३ ॥  
लीलाभ्रान्तिविसर्पदम्बरतया व्यग्रार्द्धकान्तं पद-  
न्यासन्यश्चदुदश्चदद्रिवसुधाभोगीन्द्रकूर्माधिपम् ।  
फूत्कारस्फुरदुत्पतत्फणिकुलं रिङ्गज्जटाताडन-  
ध्मातव्योमगभीरदुन्दुभि नटन्नव्यात्स वो धूर्जटिः ॥ ४ ॥  
कुम्भोद्भ्रान्तमधुव्रतावलिबलज्झङ्कारकोलाहलैः  
शुण्डास्फालनविह्वलैः स्तुत इव व्यालैर्वियत्प्लाविभिः ।  
मज्जत्कुम्भमहावगाहनकृतारम्भो महाम्भोनिधौ

हेरम्बः कुरुतां कृताम्बरकरालम्बाश्विरं वः शिवम् ॥ ५ ॥

समन्तात्पश्यन्ती समसमयमेव त्रिभुवनं

त्रिभिर्नैत्रैर्दोर्भिर्दशभिरपि यान्ती दश दिशः ।

दधाना पारीन्द्रोपरि चरणमेकं परपदा

हतारिवां हन्यान्महिषमथनी मोहमहिषम् ॥ ६ ॥

चामान् भिन्दन्नवामान् भुवमनु सुखयन् पूरयन्नर्थिकामान्

श्रीमान् भीमानुकारी बहलबलभरैर्मोदिनीमल्लनामा ।

आसीदाशीविषेन्द्रद्युतिधवलयशा भूपचक्रावतंसः

श्रीकाशीराजवंशे विधुरिव जलधौ सर्वभूसार्वभौमः ॥ ७ ॥

सङ्ग्रामग्रामकामो निरुपममहिमा सत्त्वविश्रामधाम

क्रामन्नेवारिचक्रं मिहिर इव तमो विक्रमोरुक्रमेण ।

सारैर्मैरोरुदारैरपर इव गिरिर्मोदिनीमल्लनेन

प्रख्यातः क्षोणिचक्रे समजनि नृपतिर्मोदिनीमल्लनामा ॥ ८ ॥

निर्यद्भिस्तर्ज्यद्भिर्विधुमिव जगतीमर्ज्जुनाभैर्यशोभिः

सम्पूर्वावार्यवीर्यो विशिखवितरणैरर्ज्जुनो दुर्जनानाम् ।

साम्राज्योपाज्जनश्रीरगणितगुणभूरर्ज्जुनप्रांशुबाहु-

र्नाम्नाऽभूदर्ज्जुनोऽस्मान्नरपतिरतुलो मेदिनीमल्लभूपात् ॥ ९ ॥

बुद्धिः शुद्धिमती क्षमा निरुपमा विद्याऽनवद्या मनो

गाम्भीर्यैकनिकेतनं वितरणं दीनार्तिनिर्दारणम् ।

आसीदर्ज्जुनभूपतेर्विदधतो विद्रावणं विद्विषां

भूमीनामवनं च कारणगुणात्कार्यं यशोऽप्यर्ज्जुनम् ॥ १० ॥

तस्मादाविरभूत्प्रभूतमहिमा भूमीपतेरर्ज्जुनात्

सौजन्यैकनिधिर्गुणैरनवधिर्लावण्यवारांनिधिः ।

भिन्दन् दुर्जनमर्ज्जयन्बहु यशः प्रौढप्रतापोदयै-

र्दुर्जेयो मलखाननामनिखिलक्षमामण्डलाखण्डलः ॥ ११ ॥

यस्मिन् शासति नीतिभिः क्षितिमिमां निर्वैरमासीज्जगत्  
 पारीन्द्रेण समं करीन्द्रभसारम्भोऽपि सम्भावितः ।  
 श्येनः क्रीडति कौतुकी स्म विहगैश्चिक्रीड नक्रैर्ऋषः  
 किञ्चान्यद्ग्रहनेऽभवत्सह मृगैः शार्दूलविक्रीडितम् ॥ १२ ॥  
 हिमविशदयशोऽभिशोभिताशो  
 महिमतिरोहितवारिधिस्वभावः ।  
 समजनि मलखानतः प्रतापै-  
 स्त्रिजगति रुद्र इव प्रतापरुद्रः ॥ १३ ॥  
 शुचि धनमर्थिनि सहसा यशसा सममानने गुणो जगतः ।  
 पुत्रे भूरभिदध्रे चेतो रुद्रे प्रतापरुद्रेण ॥ १४ ॥  
 जातः प्रतापरुद्रात्ससमुद्रां पालयन्नवनीम् ।  
 कृतरिपुकाननदाहो मधुकरसाहो महीपतिः शुशुभे ॥ १५ ॥  
 पृथुः पुण्याभोगैर्विहितहितयोगैरनुदय-  
 त्स्वलायोगैर्योगैः कृतसुकृतियोगैरपि गुरुः ।  
 भुजस्तम्भालम्बालसशयितविश्वम्भरतया  
 बभौ प्रौढोत्साहः स मधुकरसाहः क्षितिपतिः ॥ १६ ॥  
 प्रजागणरुजाऽपहो द्युतिमहोदयाविष्कृतः  
 सुधांशुरिव मांसलो रसभरैः सभारञ्जनः ।  
 प्रदीप्तकुमुदावलिर्द्विजपतिश्च नक्षत्रपो नृपो  
 जयति सत्कृपो मधुकरः कृतारित्रपः ॥ १७ ॥  
 विन्यस्य वीरसिंहे भूपतिसिंहे महीभारम् ।  
 ज्ञानानलमलदाहो मधुकरसाहो दिवं भेजे ॥ १८ ॥  
 अन्तर्गम्भीरताऽन्धूकृतसलिलनिधिर्लालिताशेषबन्धुः  
 बुन्देलानन्दसिन्धुः सुललितललनालोचनेन्दीवरेन्दुः ।  
 भ्रूभङ्गीलेशभङ्गीकृतरिपुनिवहो नृत्यसङ्गीतरङ्गी

सन्मातङ्गी तुरङ्गी धरणिपतिरभूद्वीरसिंहो नृसिंहः ॥ १९ ॥

अमुष्य प्रस्थाने सति सपदि नानेभानिवहै-

रिहैकोऽपि द्वेपी न खलु रणरोपी समजनि ।

परं तस्थौ दुःस्थो गहनकुहरस्थो ऽपि भयतः

क्षिपन्नुच्चैर्दिक्षु भ्रमितचकितं चक्षुरभितः ॥ २० ॥

दानं कल्पमहीरुहोपरि यशः क्षीरोदनीरोपरि

प्रज्ञा शक्रपुरोहितोपरि महासारोऽपि मेरूपरि ।

दावाग्रेरुपरि प्रतापगरिमा कामोपरि श्रीरभू-

त्सिंहातिक्रमवीरसिंहनृपतेः किंकिं न कस्योपरि ॥ २१ ॥

दानैरर्थिनमर्थनाविरहिणं प्रत्यर्थिनं च क्षणा-

त्कुर्वाणे सति वीरसिंहनिखिलक्षमामण्डलाखण्डले ।

कामं चेतसि कामधेनुरतनोत्कल्पद्रुमः कल्पितं

मोघीभूतजनिः समाश्रितखनिश्चिन्तां च चिन्तामणिः ॥ २२ ॥

भ्रामंभ्राममसम्भ्रमं त्रिजगतीचक्राणि चक्रे चिरा-

च्चारं शीलितविष्णुपादपदवी ब्रह्माण्डभाण्डोपरि ।

ब्रह्माण्डं निजमण्डमण्डलमिवाच्छाद्यैव सैवाधुना

विश्वेषामपि यस्व भास्वरयशोहंसी वतंसीयति ॥ २३ ॥

जलकणिकामिव जलधिं कणमिव कनकाचलं मनुते ।

नृपसिंहवीरसिंहो वितरणरंहो यदा तनुते ॥ २४ ॥

यदा भवति कुण्डलीकृतमहाधनुर्मण्डल-

स्तदा नयनताण्डवत्रुदितस्त्राण्डवः पाण्डवः ।

मनो वितरणोत्सुकं वहति वीरसिंहो यदा

तदा पुनरुदारधीरयमवर्णिं कर्णो जनैः ॥ २५ ॥

शौर्यौदार्यगभीरताधृतिदयादानादिनानागुणा-

नुर्वीदुर्वहभारघृत्यहिपतिस्पर्द्धालदोः शालिनि ।

संयोज्यैव जुहारसिंहधरणीधौरेयचूडामणौ  
 मज्जन् ब्रह्मणि वीरसिंहसुकृती तस्थौ स्वयं निर्गुणः ॥२६॥  
 नद्यः स्वादुजला द्रुमाश्च सुफला भूर्खरा भूसुरा  
 वेदध्वानविधूयमानदुरिता लोका विशोका बभूवुः ।  
 राजनीतिनिरीतिरीति पितरीवोर्वीमिमां शासति  
 श्रीमद्वीरजुहारसिंहनृपतौ भूभङ्गभग्नद्विषि ॥ २७ ॥  
 सङ्ग्रामोत्कटताण्डवोद्भटभटैरारब्धहेलाहटै-  
 श्रण्डाडम्बरपूरिताम्बरतटक्षीराब्धिगोत्राऽवटैः ।  
 भूभृत्सिंहजुहारसिंहधरणीजानेः प्रयाणे रणे  
 शौर्यौदार्यधनोऽपि को नु धरणीचक्रे न चक्रे भयम् ॥२८॥  
 तावद्वीरगभीरदुङ्कुतिरवस्तावद्गजाडम्बर-  
 स्तावचुङ्गतुरङ्गरिङ्गणचमत्कारश्चमूनामपि ।  
 तावत्तोयमहामहीभृदटवीदुर्गग्रहो विद्विषां  
 यावन्नैव जुहारसिंहनृपतिर्युद्धाय बद्धोत्सवः ॥ २९ ॥  
 अयं यदि महामना वितरणाय धत्ते धियं  
 भियं कनकभूधरोऽश्चति ह्रियं च कर्णोऽटति ।  
 दधीचिरपचीयते बलिरलीकरूपायते  
 तदाऽतिमलिनायते स किल कल्पभूमिरूहः ॥ ३० ॥  
 प्रासादाऽगतढागनागमणिभूदानादिनानातपः-  
 प्रागल्भ्येन महेन्द्रचन्द्रवरुणब्रह्मेशविष्णुस्थली ।  
 प्राचण्ड्येन जिता मिता वसुमती कोदण्डदोर्दण्डयो-  
 र्जागर्तीति जुहारसिंहनृपतेः कुत्र प्रतापो न वा ॥ ३१ ॥  
 ब्रह्माऽभूच्चतुराननः स्मरहरः पञ्चाननः षण्मुखः  
 स्कन्दो भूपजुहारसिंहयशसो गानोत्सवेऽत्युत्सुकः ।  
 तस्याभोगमुदीक्ष्य भूधरतभोनद्यस्त्रिलोकी दिशः

सप्तद्वीपमयी मही च विधिना विज्ञेन निर्वाहिताः ॥ ३२ ॥  
 तुङ्गत्वादनवाप्य दैवततरोः पुष्पाणि सर्वाः समं  
 श्रीमद्वीरजुहारसिंहनृपतेर्दानं समानं जगुः ।  
 ब्रीडादुर्वहभारानिर्भरनमद्वीवे तु देवद्रुमे  
 श्लाघन्ते सुलभायमानकुसुमास्तं भूरि देवस्त्रियः ॥ ३३ ॥  
 भीमो यः सहदेव एव पृतनादुर्द्ध्वपाश्वो लस-  
 च्छ्रीभूमीनकुलः सदाऽर्जुनमहाख्यातिः क्षमामण्डले ।  
 कर्णश्रीकृतवर्मभीष्मघटनाशौटीर्यदुर्योधनो  
 रोषादेष युधिष्ठिरो यदि भवेत्कः स्यादमुष्याग्रतः ॥ ३४ ॥  
 सत्कीर्त्तिग्रामदामाभरणभृतजगद्विक्रमादित्यनामा  
 धाम्नो भूमना महिम्ना विघटितरिपुणा विक्रमोपक्रमेण ।  
 सुप्रांशुः पीवरांसः पृथुभुजपरिघस्तस्य वंशावतंसो  
 विश्वोदञ्चत्प्रशंसो गुणिगणहृदयाऽऽनन्दनो नन्दनोऽभूत् ३५  
 आशापूर्तिं प्रकुर्वन् करवितरणतः पाद्मिनीप्राणवन्धुः  
 प्रोद्यद्दिव्याम्बरश्रीः स्फुटमहिमरुचिः सर्वदा ध्वस्तदोषः ।  
 जम्भारातेरिहोच्चैरचलसमुदयात्सुप्रभातप्रकाशी  
 पुत्रो राज्ञः पवित्रो रचयति सुदिनं विक्रमादित्य एव ॥ ३६ ॥  
 सार्थीकुर्वन्निरर्थीकृतसुरविटपी चार्थिसार्थं निजार्थैः  
 व्यर्थीभूतारिपृथ्वीपतिरमरगुरुस्पर्द्धिवर्द्धिष्णुबुद्धिः ।  
 मानैर्यानादिदानैर्वहुविधगुणिभिर्गीयते यः सभायां  
 प्रातर्जातः स भूपः सुकविकुलमुदे विक्रमादित्य एव ॥ ३७ ॥  
 दानं दीनमनोरथावधि रणारम्भोऽरिनाशावधि  
 क्रोधो वागवधि प्रतापयशसोः पन्था दिगन्तावधि ।  
 दाक्षिण्यं क्षितिरक्षणावधि हरा भक्तिश्च जीवावधि  
 व्यालुप्तावधि वीरविक्रमरवेः श्रेयः परं वर्द्धते ॥ ३८ ॥

हेमाद्रेः श्रियमन्यथैव कुरुते चक्रे च गौरीं तनुं  
कैलाशोपरि शोभते पटयति स्पष्टं च दिङ्मण्डलम् ।  
भोगीन्द्रं न दधे श्रुतौ वत जटागूढां च गङ्गां व्यधा-  
ल्लोकानामयमीश्वरोऽस्य यशसस्त्वैश्वर्यमुज्जृम्भते ॥ ३९ ॥

श्रीगोपाचलमौलिमण्डलमणिः श्रीदूरवारान्वये  
श्रीहंसोदयहंसपण्डित इति ख्यातो द्विजाधीश्वरः ।  
यं लक्ष्मीश्च सरस्वती च विगतद्वन्द्वं चिरं भेजतु-  
र्भोक्तारं रभसात्समानमुभयोः साम्नाऽपमायं गुणैः ॥ ४० ॥

पटु दिक्षु विदिक्षु कुर्वतीनां  
नटलीलां स्फुटकीर्त्तिनर्तकीनाम् ।

स्फुरदध्वरधूमधोरणीह  
च्युतवेणीति जनैरमानि यस्य ॥ ४१ ॥

ततोऽनल इवारणेः तुलधामभूर्भुजां  
शिरोमणिरुरोमणिर्धरणिनामवामभ्रुवः ।

रणी बहुगुणी धनी भुवि वनीपकश्रीखनी  
रमारमणमिश्रणी परशुराममिश्रोऽजनि ॥ ४२ ॥

येनागत्य पुरा पुरारिनगरे विद्याऽनवद्याऽर्जिता  
श्रीचण्डीश्वरमग्निहोत्रितिलकं लब्ध्वा गरीयोगुरुम् ।

शुद्धा सैव महोद्यमेन बहुधा भान्ती भवन्ती स्थिरा  
तद्वंश्येषु कियन्न कल्पलतिकेवाद्यापि सूते फलम् ॥ ४३ ॥

आस्यारविन्दमनुपास्य गुरोरपास्य  
लास्यं चतुर्मुखमुखेषु सरस्वतीह ।

सालङ्कृतिश्च सरसा च गुणान्विता च  
यस्यातनोति रसनोपरि ताण्डवानि ॥ ४४ ॥

अङ्गे लोमलतेव सीमनि दशोरेकेव रेखाऽऽञ्जनी



कस्तूरीमकरीव भालफलके धारेव मूर्धन्यालकी ।  
 ऊर्ध्वं भृङ्गपरम्परेव कवरीसौरभ्यलोभाकुला  
 यस्यैवाध्वरधूमधोरणिरभूदाशाकुरङ्गीदृशः ॥ ४५ ॥  
 सुभासुरयशोनिधेः सुनिरवद्याविद्यानिधेः  
 सुचारुकावितानिधेः स्मृतिनिधेः श्रुतिश्रीनिधेः ।  
 अयं सुकृतगौरवात्परशुराममिश्राद्गुणै-  
 रनूनगरिमा पितुर्जगति मित्रमिश्रोऽजनि ॥ ४६ ॥  
 धर्माथैकानिकेतनं विधिमयं कर्मावलीदर्शनं  
 स्मृत्यम्भोजमहोदयं श्रुतिमयं श्रीवीरमित्रोदयम् ।  
 द्राक्सिद्धीकृतशुद्धसिद्धिशतया श्रीवीरसिंहाज्ञया  
 तेने विश्वमुदे पुरे पुरभिदः श्रीमित्रमिश्रः कृती ॥ ४७ ॥  
 क्षितितिलकसुधीरवीरसिंह-  
 प्रणयकृताऽऽग्रहधीरमित्रमिश्रः ।  
 गुणिगणहृदयानुरागहेतुं  
 कलयति लक्षितलक्षणप्रकाशम् ॥ ४८ ॥  
 लक्षणस्य प्रकाशेऽस्मिन् परीक्षा चायुषः पुरः ।  
 उन्मानलक्षणं चाथो मानलक्षणमेव च ॥ १ ॥  
 गतिसंहतिसाराणां लक्षणानि ततः परम् ।  
 वर्णस्नेहस्वराणां च ततः प्रकृतिसत्त्वयोः ॥ २ ॥  
 अनुकक्षेत्रयोश्चैव मृजागन्धासृजां तथा ।  
 पादपादतलाङ्गुष्ठाङ्गुलीनां लक्षणं ततः ॥ ३ ॥  
 नखस्य पादपृष्ठस्य गुल्फस्याप्यथ लक्षणम् ।  
 पार्श्वलक्षणमुक्त्वा तु जङ्घालक्षणजल्पनम् ॥ ४ ॥  
 अथोक्तं रोमजानूरुकटिस्फिग्गुदलक्षणम् ।  
 लक्षणं वृषणस्याथ प्रोक्तं लिङ्गस्य लक्षणम् ॥ ५ ॥

लिङ्गाग्रलक्षणं चाथो वर्णितं मूत्रलक्षणम्  
 शुक्रस्य लक्षणं चाथ प्रोक्तं पुंस्त्वपरीक्षणम् ॥ ६ ॥  
 वस्तिलक्षणमुक्त्वा च कथितं नाभिलक्षणम् ।  
 कुक्षिलक्षणमाख्यातं ततः पार्श्वस्य लक्षणम् ॥ ७ ॥  
 लक्षणं जठरस्याथ प्रोक्तं मध्यस्य लक्षणम् ।  
 त्रिवलीलक्षणं चाथ प्रोक्तं हृदयलक्षणम् ॥ ८ ॥  
 लक्षणं वक्षसः प्रोक्तं स्तनयोर्लक्षणं पुनः ।  
 लक्षणं चूचुकस्याथ कथितं जत्रुलक्षणम् ॥ ९ ॥  
 स्कन्धलक्षणमाख्यातं कक्षाबाह्वोश्च लक्षणम् ।  
 मणिवन्धस्य करयोः करपृष्ठस्य लक्षणम् ॥ १० ॥  
 करस्य च तलं रेखाङ्गुष्ठाङ्गुल्योर्नखास्तथा ।  
 पृष्ठं च लक्षितं पश्चाल्लक्षिताथ कृकाटिका ॥ ११ ॥  
 ग्रीवाचिबुकयोरुक्तं लक्षणं हनुकूर्चयोः  
 कपोलमुखयोरुक्तं लक्षणं चाधरौष्ठयोः ॥ १२ ॥  
 श्मश्रुणो दशनानां च रसनायाश्च लक्षणम् ।  
 घण्टिकालक्षणं चाथो तालुलक्षणमेव च ॥ १३ ॥  
 हासनासाक्षुतानां च नेत्रदृष्ट्योश्च लक्षणम् ।  
 पक्ष्मणश्च निमेषस्य रुदितस्य भ्रुवोस्तथा ॥ १४ ॥  
 कर्णस्य च ललाटस्य शिरसश्चिकुरस्य च ।  
 लक्षणं मशकादेश्च पुंसामत्र निरूपितम् ॥ १५ ॥  
 अथ स्त्रीणां स्वभावस्य मिश्रकस्य च लक्षणम् ।  
 आवर्त्तलक्षणं गन्धच्छाययोर्लक्षणं ततः ॥ १६ ॥  
 सत्त्वस्वरगतीनां च लक्षणानि ततः परम् ।  
 ततः पुंसः स्त्रियाश्चैव कामशास्त्रोक्तलक्षणम् ॥ १७ ॥  
 पद्मिन्यादिप्रभेदाश्च स्त्रीणामथ निरूपिताः ।

राज्ञः पट्टमहिष्याश्च मन्त्रिणोऽथ पुरोधसः ॥ १८ ॥  
 ज्योतिर्विदश्च वैद्यस्य सहायानां ततः परम् ।  
 मित्रस्य शत्रोः सभ्यानां लक्षणं च क्रमोदितम् ॥ १९ ॥  
 परिच्छदः पार्श्ववर्त्ती रक्षकस्तदनन्तरम् ।  
 ताम्बूलधारी कोशस्याध्यक्षः खड्गधरस्ततः ॥ २० ॥  
 ततश्चान्तःपुराध्यक्षस्ततः पुरगतश्चरः  
 तदध्यक्षश्च सूदश्च क्रमेणैतेऽत्र लक्षिताः ॥ २१ ॥  
 धर्माध्यक्षो लेखकश्च लोकाह्वानकरस्तथा ।  
 दौवारिकः प्रतीहारः शस्त्रगेहस्य रक्षकः ॥ २२ ॥  
 शस्त्राध्यक्षः स्थपतिश्च सारथिर्दूत एव च ।  
 चारो नियोज्यस्तदनु सेवकोऽप्यथ लक्षितः ॥ २३ ॥  
 सन्धिविग्रहिको युद्धकर्त्ता सेनापतिस्तथा ।  
 व्यूहं वासस्थलं दुर्गं तदध्यक्षश्च लक्षितः ॥ २४ ॥  
 ग्रामस्य राजगेहस्य गवां च वृषभस्य च ।  
 छागकुक्कुरयोश्चैवं लक्षणं समुदाहृतम् ॥ २५ ॥  
 कुक्कुटस्य च कूर्मस्य मार्जनीशूर्पयोस्तथा ।  
 उल्लूखलस्य मुसलस्याथ लक्षणमीरितम् ॥ २६ ॥  
 जलद्रोणीजलाधारशय्यासननिरूपणम् ।  
 चामरच्छत्रपट्टानां रत्नानां लक्षणं ततः ॥ २७ ॥  
 कस्तूरिकालक्षणतः पश्चादायुधलक्षणम् ।  
 तत्र चापि धनुर्वाणफलानां लक्षणं पुरः ॥ २८ ॥  
 फलस्य पायनं स्थानगुणमुष्टिरथोदिता ।  
 चापमुष्टिव्यापलक्षौ परतश्च श्रमक्रिया ॥ २९ ॥  
 विधिश्च लक्ष्यास्खलने शीघ्रसन्धानलक्षणम् ।  
 अथोक्तं दूरपातित्वं दृढभेदित्वमेव च ॥ ३० ॥

शराणां गतयः प्रोक्तास्तथा दृढचतुष्टयम् ।  
 अत्र चित्रविधीनुक्त्वा धावलक्ष्यमुदीरितम् ॥ ३१ ॥  
 शब्दवेधित्वमुक्त्वा च प्रशंसा धन्विनां स्मृता ।  
 निरूपणं च खड्गस्य विस्तरेण ततः परम् ॥ ३२ ॥  
 चक्रस्य परशोश्चैव तोमरस्याथ लक्षणम् ।  
 कुणपस्य च शक्तेश्च चोत्थकस्य च लक्षणम् ॥ ३३ ॥  
 गदाकुन्तपताकानां भेर्याश्चाप्यथ लक्षणम् ।  
 सविशेषस्ततः प्रोक्तो गजलक्षणविस्तरः ॥ ३४ ॥  
 गजायुर्लक्षणं दन्तिदोषनाशकलक्षणम् ।  
 गजस्य मानं क्षेत्राणि छाया वर्णश्च लक्षितः ॥ ३५ ॥  
 गन्धनिश्वासदृष्टीनां तदीयानां च लक्षणम् ।  
 गन्धहृत्तिवेगानां बृंहितावर्त्तयोस्तथा ॥ ३६ ॥  
 पुष्पस्य च बलस्याथ सत्त्वानूकद्वयस्य च ।  
 वेदितक्रोधयोस्तद्वद्गुणस्थित्योस्तदीययोः ॥ ३७ ॥  
 प्रशस्तदुष्टगजयोरथ लक्षणमीरितम् ।  
 समरार्थं नृपारोहयोग्यो हस्ती निरूपितः ॥ ३८ ॥  
 युद्धकाले जयादीनां सूचकं दन्तिचेष्टितम् ।  
 करिण्या लक्षणं प्रोच्य गजरक्षाधिकारिणः ॥ ३९ ॥  
 गजवैद्यगजामात्यौ गजाध्यक्षौ निरूपितः ।  
 अन्ते चेह महामात्रलक्षणं परिकीर्तितम् ॥ ४० ॥  
 अथाश्वलक्षणं तस्योत्पत्तिदेशाश्च कीर्तिताः ।  
 ततोऽश्वकुलभेदास्तु ततस्तस्याङ्गसंस्थितिः ॥ ४१ ॥  
 आयुर्वर्णौ च गतयस्तदीयाः परिकीर्तिताः ।  
 तुरङ्गवाहने प्रोक्तः प्रकारस्तदनन्तरम् ॥ ४२ ॥  
 सरच्छायाङ्गगन्धानां सत्त्वानूकद्वयस्य च ।

सारप्रकृत्योरश्वाङ्गमानस्यावयवस्य च ॥ ४३ ॥

पुष्पपुण्ड्रललाटानामावर्चस्य च लक्षणम् ।

महादोषास्तुरङ्गस्य लक्षितास्तदनन्तरम् ॥ ४४ ॥

राजयोग्यस्य चाश्वस्य परतो लक्षणं स्मृतम् ।

सङ्ग्रामावसरेऽश्वस्य शकुनानां निरूपणम् ॥ ४५ ॥

दशालक्षणमुक्त्वा च वयसो ज्ञापकं स्मृतम् ।

दन्तसङ्ख्या वाजिशाला तदध्यक्षाश्च लक्षिताः ॥ ४६ ॥

शालग्रामशिलाचक्रमूर्त्तीनां लक्षणान्यथ ।

अथ द्वारवतीजातशिलामूर्त्तिनिरूपणम् ॥ ४७ ॥

विस्तराच्छिवलिङ्गानां लक्षणानि ततः परम् ।

शिवलिङ्गार्चनफलं विशेषेण निरूपितम् ॥ ४८ ॥

शिवलिङ्गस्य नैवेद्ये भक्ष्याभक्ष्यविवेचनम् ।

अथ प्रकीर्णके प्रोक्तं लक्षणं गुरुशिष्ययोः ॥ ४९ ॥

लक्षणं योगपट्टस्य कौपीनकटिसूत्रयोः ।

उपवीतोत्तरीये च लक्षिते तदनन्तरम् ॥ ५० ॥

रुद्रालक्षणं प्रोक्तं तन्माहात्म्यसमन्वितम् ।

आसनादिवितानान्तपूजोपकरणान्यथ ॥ ५१ ॥

एवं क्रमेण दुर्लक्ष्यलक्षणानां विचक्षणैः ।

मित्रामिश्रैः प्रकाशेऽस्मिन् कृतं सम्यक् परीक्षणम् ॥ ५२ ॥

ननु किमर्थं लक्षणप्रकाशाऽऽरम्भः लक्षणानामनुपयोगा-  
दिति । उच्यते । अस्ति हि महानुपयोगः । तथाहि—

अथ विवाहः । सलक्षणो वरो लक्षणवतीं कन्यामुपय-  
च्छेतेति ।

अविप्लुतब्रह्मचर्यो लक्षण्यां स्त्रियमुद्वेष्ट ।

एतैरेव गुणैर्युक्तः सर्वर्णः श्रोत्रियो वरः ॥

इत्यादिवचनैः स्त्रीपुंससामुद्रिकलक्षणानां विवाहोपयोगात् ।

लाञ्छनैर्विविधाकारैर्लाञ्छितं यच्च दृश्यते ।

चक्राङ्कितं हरेश्चापि शालग्रामस्य लक्षणम् ॥

यथायोग्यं विचार्यैव ग्रहीतव्यं प्रयत्नतः ।

इत्यादिवचनैः शालग्राममूर्तिलक्षणानां तत्पूजादावुपयोगात् ।

लिङ्गं सलक्षणं पूज्यं त्यजेद्विष्णुमलक्षणम् ।

तस्मात्सर्वप्रयत्नेन लिङ्गं कुर्यात्सलक्षणम् ॥

इत्यादिवचनैर्लिङ्गलक्षणानां तत्पूजादावुपयोगात् ।

आराधनोपकरणं तस्य लक्षणमेव च ।

उच्यते सम्प्रति ब्रह्मन् श्रूयतां तदशेषतः ॥

इत्युपक्रम्य सर्वपूजोपयुक्तघण्टाभिषेकादिपात्रलक्षणान्यभि-

धाय—

चतुष्कं हेमदण्डांश्च पूजार्थं परिकल्पयेत् ।

इत्युपसंहारवचनेन घण्टाधूपदीपाभिषेकादिपूजोपकरण-

पात्रलक्षणानां देवपूजोपयोगात् ।

सूत्रखण्डैश्च पुष्पैश्च भूषितं दोषवर्जितम् ।

यथालाभोपपन्नं वा यः प्रयच्छति दन्तिनम् ॥

यो जगन्निधये दानं प्रयच्छति महामतिः ।

भद्रजातिसमुद्भूतं पद्मनाभाय भक्तितः ॥

गजं तु लक्षणोपेतं दद्याद्विप्राय भक्तितः ॥ इति ।

अश्वं यस्तु प्रयच्छेद्द्वै हेमचित्रं सुलक्षणम् ।

स तेन कर्मणा चैव गान्धर्वं लोकमश्नुते ॥

सर्वोपकरणोपेतं युवानं दोषवर्जितम् ।

योऽश्वं ददाति विप्राय स्वर्गलोके महीयते ॥

इत्यादित्रचनैर्गजाश्वादिलक्षणानां तत्तद्दानोपयोगात् ।



पुरुषलक्षणस्यादौ कथनीयत्वव्यवस्थापनम् । १५

लक्षणानि परीक्ष्यादौ ततः कन्यां समुद्गहेत् ।

अतः सुलक्षणा योषा परिणेत्या विचक्षणैः ॥

इत्यादिवचनोक्तसुलक्षणान्वितकन्योद्वाहस्य, वर्जयेत्सर्वथा भूष्णुरित्यादिवचनोक्तदुर्लक्षणान्वितस्त्रीवर्जनस्य च पुरुषाधीनत्वेन तत्प्राधान्यमेव । नन्वेवं सति षाष्ठ्यायविरोधः स्यात् । तथाहि—षष्ठे दर्शपूर्णमासादिषु स्त्रीणामधिकारोऽस्ति न वेति संशय्य स्त्रीणामद्रव्यत्वात् कर्मणां च द्रव्यसाध्यत्वात् न तेषु स्त्रीणामधिकारं इति पूर्वपक्षं कृत्वा सिद्धान्तितम् । फलार्थित्वात् स्वामित्वेनापि सम्बन्ध इति । तस्यार्थं भावः । स्त्रीपुंसयोरुभयोरपि फलार्थित्वसाम्यात् कामश्रुतिवशादस्त्येव स्त्रीणामप्यधिकारः । न च द्रव्याभावादनधिकार इति वाच्यम् । धर्मं चार्थं च कामे च नातिचरितव्येत्यादिवचनैः पत्युपार्जितस्यापि द्रव्यस्योभयसाधारण्यावगमात् । तस्मादर्थित्वसाम्यात् द्रव्यवत्त्वसाम्याच्च स्त्रीणामप्यस्त्येवाधिकार इति । तदनेन न्यायेन उभयोः साम्यावगमात् कथमत्र पुरुषः प्राधान्येन व्यपदिश्यते । अत्रोच्यते । न वयमनेन स्त्रीणामधिकारं कर्मफलस्वामित्वं वा वारयामः । किन्तु स्त्रीणामस्वातन्त्र्यं ब्रूमः । स्वातन्त्र्यास्वातन्त्र्याभ्यां च प्रधानाप्रधानत्वव्यपदेशो नाङ्गाङ्गीभावेन । दृष्टश्च लोके स्वतन्त्रे प्रधानशब्दव्यपदेशः । यथा इतरकारकेषु समानव्यापारेषु आगतैष्वपि प्रधानभूतः पङ्क्तौ देवदत्तो नागत इति । तथा च तस्मिन्नेवाधिकरणे—

भार्या पुत्रश्च दासश्च त्रयं एवाधनाः स्मृताः ।

इतीयं स्मृतिरितरस्मृतिविरोधादस्वातन्त्र्यपरतया व्याख्येयेति वदन् पार्थसारथिमिश्रः स्त्रीणामस्वातन्त्र्यं स्पष्टमेवाचष्ट । यत्तु स्त्रीणां प्राधान्ये लिङ्गमुक्तम्—गृहिणी गृहमुच्यते इति ।



तदितरापेक्षया स्त्रीणां प्राधान्यं गमयति न भर्त्रेपेक्षयेति सर्व-  
मनवद्यम् । तस्मात्स्वातन्त्र्यात्,

आदावेव प्रवक्ष्यामि पुरुषाणां तु लक्षणम् ।

इति विष्णुधर्मोत्तरवचनाच्च पुरुषलक्षणमेवादावुच्यत इति ।

तत्र तावल्लक्षणपरीक्षाकाल उक्तः—

भविष्यपुराणे,

शुभेऽहनि शुभे क्षेत्रे गृहे सौम्ये शुभे रवौ ।

पूर्वाह्णे मङ्गलैर्युक्तः परीक्षेत विचक्षणः ॥ इति ।

जगन्मोहनसमुद्रेऽपि,

शोभने हस्तनक्षत्रे ग्रहे सौम्ये शुभे रवौ ।

पूर्वाह्णे ब्राह्मणैर्युक्तः परीक्षेत विचक्षणः ॥ इति ।

अत्र दक्षिणभागे पुंसां वामभागे स्त्रीणां लक्षणान्यवलोकनीयानि । तदुक्तम्—

प्रयोगपारिजाते,

वामभागे तु नारीणां दक्षिणे पुरुषस्य तु ।

निर्दिष्टं लक्षणं तज्ज्ञैः समुद्रवचनं यथा ॥ इति ।

लक्षणं शुभाशुभसूचकं चिह्नम् । स्कान्दे काशीखण्डेऽप्याह—

नारदः,

वैश्वानर समभ्येहि ममोत्सङ्गे निषीद भोः ।

लक्षणानि परीक्ष्येऽहं पाणिं दर्शय दक्षिणम् ॥ इति ।

विवेकविलासेऽपि,

अकर्मकठिनः पाणिर्दक्षिणो वीक्ष्यते नृणाम् ।

वामभ्रुवां पुनर्वामो वीक्ष्यते चातिकोमलः ॥ इति ।

अथायुःपरीक्षा ।

तत्र यद्यपि वक्ष्यमाणावयवादिलक्षणैः किञ्चिदायुःपरि-

माणं ज्ञास्यत एवेति तत्प्रसङ्गात्तत्रैव सकलायुर्लक्षणकथनं युक्तमिति आदौ तत्कथनानुपयोगः । तथापि—

प्रमाणसंहतिच्छायागतिसर्वाङ्गलक्षणैः ।

दन्तकेशनखश्मश्रुगन्धवर्णस्वरादिभिः ॥

पूर्वमायुः परीक्षेत पश्चालक्षणमादिशेत् ।

क्षीणे त्थायुषि मर्त्यानां लक्षणैः किं प्रयोजनम् ॥

इति भविष्यपुराणादिवचनैर्वक्ष्यमाणसर्वसामुद्रलक्षण-  
कथनस्यायुष्मतामेवोपयोगात्तज्ज्ञानस्य चायुर्ज्ञानाधीनत्वात्तदर्थ-  
मादौ सङ्क्षेपादायुःपरीक्षा प्रस्तूयते । प्रमाणादीनां लक्षणमग्रे-  
ऽभिधास्यते । तत्रायुर्लेखा करभोत्थिता कनिष्ठाङ्गुलिमूलसमी-  
पस्था ज्ञेया । तथा च—

गरुडपुराणे,

कनिष्ठिकां समाश्रित्य आयूरेखां समादिशेत् । इति ।

सा च यदि कनिष्ठिकामूलोत्था तर्जनीप्रान्तं गच्छति तदा  
शताब्दमायुर्ज्ञेयम् । तथा च—

भविष्यपुराणे,

यस्य पाणितले रेखा कनिष्ठामूलसम्भवा ।

गता प्रान्तं प्रदेशिन्याः स जीवेच्छरदां शतम् ॥ इति ।

गरुडपुराणे विशेषः ।

प्रदेशिनीगता रेखा कनिष्ठामूलसम्भवा ।

शतायुषं च कुरुते छिन्नया तु ततो भयम् ॥ इति ।

प्रदेशिनीगता प्रदेशिनीं व्याप्य स्थिता । सैव चेत्कनिष्ठापृ-  
ष्ठोत्था तर्जनीपृष्ठमविच्छिन्ना गच्छति तदा परमायुर्ज्ञेयम् ।

तथा च स्कान्दे—

काशीखण्डे,

अच्छिन्ना तर्जनी व्याप्य तथा रेखाऽस्य दृश्यते ।

कनिष्ठापृष्ठनिर्याता दीर्घायुष्यं यथाऽऽप्नुयात् ॥ इति ।

दीर्घायुः परमायुः । तच्च विंशत्यधिकमब्दशतम् ।

तथा च समुद्रः,

कनिष्ठातर्जनी यावत् रेखा भवति चाक्षता ।

विंशत्यब्दाधिकशतं नरो जीवत्यनामयम् ॥ इति ।

ननु शतायुर्वै पुरुष इति श्रुत्या शतायुरेवोक्तम्, कथमत्राधिकायुः कथनमिति । उच्यते । शताधिकस्यापि श्रवणात् ।

तथा च श्रुतिः, साग्रं वर्षशतं जीवेति ।

साग्रं सपादशतम् । पुराणादिष्वपि जीवेद्वर्षशतं साग्रमित्यादि । मध्यमाप्रान्तगतजीवितरेखया अशीत्यायुर्ज्ञेयम् । तथा च प्रयोगपारिजाते—

समुद्रः,

कनिष्ठाङ्गुलिदेशात्तु रेखा गच्छति मध्यमाम् ।

अविच्छिन्ना तु रेखा स्यादशीत्यायुर्विनिर्दिशेत् ॥ इति ।

आयुर्लेखायाः अनामिकाप्रान्ताधिक्ये षष्ट्यायुर्ज्ञेयम् ।

तथा च गरुडपुराणे,

कनिष्ठिकां समाश्रित्य मध्यमायां ह्यनागता ।

षष्टिवर्षायुषं कुर्यादायुर्लेखा तु मानवम् ॥ इति ।

चराहसंहितायाम्,

रेखाः प्रदेशिनीगाः शतायुषां कल्पनीयाः । न्यूनाभिः छिन्नाभिर्दुर्मपतनमिति ।

रेखाः कनिष्ठामूलोत्थाः । प्रदेशिनीगाः प्रदेशिनीप्रान्तगताः शतायुषां ज्ञेयाः । इतो न्यूनगाभिर्लेखाभिर्न्यूनमायुः कल्पनीयम् । तद्यथा, तर्जनीप्रान्तात्किञ्चिन्न्यूनत्वे नवत्यायुः, ततोऽपि कि-

श्चिन्न्यूनत्वे अशीत्यायुः, मध्यमाप्रान्ते पञ्चसप्तत्यायुः, ततोऽपि  
किश्चिन्न्यूनत्वे सप्तत्यायुरित्यादि कल्पनीयम् ।

तथा च विवेकाविलासे,

उल्लङ्घ्यन्ते च यावन्त्योऽङ्गुल्यो जीवितरेखया ।

पञ्चविंशतयो ज्ञेयास्तावन्त्यः शरदां बुधैः ॥ इति ।

पुराणाद्यविसंवाद्यतिविश्वसनीयम् । दुर्लभराजविरचित-  
सामुद्रतिलके,

पुंसामायुर्भागं प्रत्येकं पञ्चविंशतिः शरदाम् ।

कल्प्या कनिष्ठिकाङ्गुलिमूलादिह तर्जनीपरतः ॥ इति ।

यस्य चायुर्लेखा अनामिकाङ्गुलिमूलादूर्ध्वा याति स धर्म-  
रतो ज्ञेयः । तथा च—

सामुद्रतिलके,

आयुर्लेखानामङ्गुलिमूलान्तर्गता भवेदूर्ध्वा ।

यस्य व्यक्ता रेखा स धर्मनिरतः सततम् ॥ इति ।

स्त्रीणां तु—

भविष्यपुराणे,

यस्याः कनिष्ठिकामूलद्रेखा प्राप्ता प्रदेशिनीम् ।

शतमायुर्भवेत्तस्या हीनाया हीनता क्रमात् ॥ इति ।

प्रदेशिनीं प्राप्ता प्रदेशिनीमूलसमीपगता । हीनताक्रमस्तु

पूर्ववदत्रापि कल्पनीयः ।

वराहसंहितायाम्,

कनिष्ठिकामूलभवा गता या प्रदेशिनीमध्यमिकान्तरालम् ।

करोति रेखा परमायुरेषा प्रमाणहीना तु तदूनमायुः ॥ इति ।

परमायुर्व्याख्यातम् ।

उत्पले समुद्रः,

कनिष्ठामूलसम्भूता गता मध्यमिकान्तरम् ।

प्रदेशिन्याश्च सा रेखा यस्याः सा दीर्घजीविनी ॥ इति ।

अत्रायुर्लेखायां यावन्तः छेदास्तावन्तोऽपमृत्यवो ज्ञेयाः ।

तदुक्तम् —

सामुद्रतिलके,

यावन्मात्राश्छेदा जीवितरेखास्थिता भवन्ति नृणाम् ।

अपमृत्यवोऽपि तावन्मात्रा नियतं परिज्ञेयाः ॥

पल्लवितायां क्लेशः छिन्नायां जीवितस्य सन्देहः ।

विषमायां धननाशः परुषायां कर्शनं तस्याम् ॥ इति ।

विषमा वक्रा । परुषा रूक्षा । अत्रोपर्युपरिच्छेदे रोगः । अ-

थश्छेदे शस्त्रभीतिः । तत्तच्छेदानुगुणो दशारिष्टवदपमृत्युस्तरूपातः

शस्त्रभीतिरूनां गता वा निर्देश्येति सम्प्रदायः । दशारिष्टं नाम

ज्ञातायुष आयुर्लेखायाश्च दश भागाः कल्पनीयाः । तत्र यस्मिन्

रेखाभागे रेखाच्छेदस्तदायुर्दशभागे दुष्टं फलमिति कल्पनीयम् ।

अथायुर्ज्ञानोपायान्तरमुक्तम्—

नारदीयसंहितायाम्,

अनामिकापर्वं यदा विलङ्घ्यते

कनिष्ठिकाग्रेण शतं स जीवति ।

समे त्वशीतिं विषमे तु सप्ततिं

पर्वार्धहीने खलु षष्टिमादिशेत् ॥ इति ।

अनामिकापर्वं मध्यमम् । तथा च—

गर्गसंहितायाम्,

अनामिकान्तिमं पर्वं समानीता कनिष्ठिका ।

आयामशुद्धपर्वानि येषां ते चिरजीविनः ॥ इति ।

कनिष्ठिका अनामिकान्तिमं पर्वं समानीता अन्तिमपर्वस्पृष्टा ।

आयामो दैर्घ्यम् । अथान्योऽप्यायुर्ज्ञानोपाय उक्तः—

भविष्यपुराणे,

रेखाः पञ्च ललाटे तु स्त्रिया वा पुरुषस्य वा ।

शतं जीवति वर्षाणामैश्वर्यं चाधिगच्छति ॥

रेखाचतुष्टयेऽशीतिस्तिसृभिः सप्ततिस्तथा ।

द्वाभ्यां षष्टिस्तु रेखाभ्यां चत्वारिंशत्तथैकया ॥

अरेखेण ललाटेन विज्ञेया पञ्चविंशतिः ।

रेखाच्छेदैस्तु विज्ञेयाः पापकर्मरता नराः ॥

अल्पायुषस्तथाल्पाभिव्याधिभिः परिपीडिताः । इति ।

वर्षाणां शतमशीतिरित्येवं प्रत्येकं सम्बन्धः ।

वराहसंहितायाम्,

तिस्रो रेखाः शतजीविनां ललाटायताः स्थिता यदि ताः ।

चतसृभिरवनीशत्वं नवतिश्चायुः सपञ्चाब्दा ॥

सपञ्चाब्दा नवतिरायुः पञ्चनवत्यायुरित्यर्थः ।

विच्छिन्नाभिश्चागम्यागामिनो नवतिरप्यरेखेण ।

केशान्तोपगताभिर्लेखाभिरशीतिवर्षायुः ॥

केशान्तोपगताभिः केशान्तः केशोत्पत्तिस्थानम् तत्र गता-  
भिः केशमध्यगताभिरित्यर्थः ।

पञ्चभिरायुः सप्ततिरेकाग्रावस्थिताभिरपि षष्टिः ।

एकाग्रावस्थिताभिः एकस्याः अग्रेणावस्थिताभिः विद्धा-

भिः विच्छिन्नाभिरित्यर्थः । अथ वा स्वप्रान्तमिलिताभिः ।

बहुरेखेण शतार्धं चत्वारिंशत्तु वक्राभिः ।

त्रिंशत् झूलग्राभिर्विंशतिरपि वामवक्राभिः ॥

क्षुद्राभिः स्वल्पायुर्न्यूनाभिस्त्वन्तरे कल्प्यम् । इति ।

बहुरेखेणेत्यादि । रेखाबहुत्वे पञ्चाशदायुः । बहुत्वमुक्तेरेखापे-

क्षया । तिर्यग्गायताभिश्चत्वारिंशदायुः । भूसन्निहिताभिस्त्रिंशदायुः ।  
 वामभागकुटिलाभिर्विंशतिरायुः । तनुभिरल्पायुः । लेखाभिरिति  
 प्रत्येकं सम्बन्धः । विज्ञेयमिति शेषः । न्यूनाभिः उक्तन्यूनाभि-  
 लेखाभिर्द्वाभ्यामेकया च । तुशब्दात् स्वल्पायुरेव । अन्तरे मध्ये  
 कल्पनीयम् । यथा रेखात्रये शतमायुः, रेखाचतुष्टये पञ्चनवत्या-  
 युरित्युक्तं । तत्र सार्द्धरेखात्रये सार्द्धसप्तनवतिवर्षाण्यायुरित्यादि  
 कल्पनीयम् । अत्रोदाहृतभविष्यपुराणवराहसंहितावचनेषु, ल-  
 लाटे एकत्र रेखापञ्चके शतमायुरपरत्र, रेखात्रये, एकत्र  
 तिसृभिः सप्तत्यायुरन्यत्र पञ्चभिर्लेखाभिः, एकत्र अरेखेण  
 ललाटेन नवत्यायुरन्यत्र पञ्चविंशतिरित्येवं मिथोविरोधस्तत्प-  
 रिहाराय वराहवचनानि व्याख्यायन्ते । तिस्रो रेखा इति ।  
 ललाटे आकर्णान्तास्तिस्रो रेखाः शतायुषां ज्ञेयाः । तथाचोक्तम्—

गरुडपुराणे,

आकर्णान्तगता रेखास्तिस्रः स्युश्च शतायुषः ।

ललाटोपसृतास्तिस्रो रेखाः स्युः शतवर्षिणाम् ॥ इति ।

चतसृभिरिति । अत्राऽऽयतपदानुषङ्गः । चतसृभिर्लेखाभिः

पञ्चनवत्यायुरवनीशत्वं च । तदुक्तम्—

गरुडपुराणे,

नृपत्वं स्याच्चतसृभिरायुः पञ्चनवत्यथ । इति ।

विच्छिन्नाभिरिति । छेदयुक्ताभिर्लेखाभिर्नवत्यायुरगम्या-  
 गामित्वं च । अत्राप्यायतपदानुषङ्गः । अप्यरेखेणेत्यत्रापिशब्द-  
 श्रार्थे । दीर्घाभिर्लेखाभिर्वर्जितेन ललाटेन नवतिवर्षाण्या-  
 युरगम्यागामित्वं च । ह्रस्वरेखायुक्तेन ललाटेनेत्यर्थः । तथा  
 चोक्तम्—

गरुडपुराणे,

ह्रस्वरेखाञ्चिते भाले नवत्यायुश्च पुंश्चलः । इति ।

पुंश्चलो व्यभिचारी । अथ वा पुमांसं चलतीति व्युत्पत्त्या  
धात्वर्थानुसारेण पुंश्चलो व्यभिचारी पुरुषः प्रतीयते । केशान्तो-  
पगताभिरिति । दीर्घाभिः केशान्तोपगताभिर्लेखाभिरशीत्यब्द-  
मायुः । तदुक्तम्—

सामुद्रतिलके,

जीवति वर्षाशीतिः केशान्तोपगतदीर्घरेखेण । इति ।

पञ्चभिरिति । एकाग्रावस्थिताभिर्लेखाभिः सप्तत्यायुः

षष्ठ्यायुश्च ।

रेखाः सप्ततिमायुः पञ्चैकाग्रस्थिताः पुनः षष्टिम् ।

इति सामुद्रतिलके उक्तत्वात् । अथ वा दीर्घाभिः पञ्चभि-

र्लेखाभिः सप्तत्यायुः । एकाग्रावस्थिताभिश्च लेखाभिः षष्ठ्यायुः ।

एकाग्रावस्थिताभिरपि षष्टिरित्यत्रापिशब्दश्चार्थे । बहुरेखेणे-  
त्यादिवचनानां तु पूर्वोक्त एवार्थो ग्राह्यः अविरोद्धत्वादिति ।

इत्यायुःपरीक्षाप्रकरणं समाप्तम् ।

अत्रादौ सर्वसामुद्रलक्षणोपयोगितया आयुःपरीक्षामभि-  
धायाधुना परीक्षाकर्तुः प्रथमकृत्यं प्रस्तूयते ।

वराहसंहितायाम्,

उन्मानमानगतिसंहतिसारवर्ण-

स्नेहस्वरप्रकृतिसत्त्वमनूकमादौ ।

क्षेत्रं मृजां च विधिवत्कुशलोऽवलोक्य

सामुद्रविद्वदति यातमनागतं च ॥

उन्मानं दैर्घ्यादि । मानं तुलामेयं गुरुत्वादि । गतिर्गमनम् ।

संहतिरङ्गसंश्लेषः । सारो रक्तादिधात्वाधिक्यम् । वर्णः कृष्णा-

दिः । स्नेहः स्निग्धता । स्वरः कण्ठोत्थो ध्वनिः । प्रकृतिः



स्वभावः । सत्त्वं चित्तधर्मो धैर्यादिः । अथ वा प्रकृतिरूपं सत्त्व-  
म् । अनूकम् अतीतजन्मसूचिका आकृतिः । क्षेत्रं शरीरम् ।  
मृजा शरीरस्योज्ज्वलता । देहकान्तिरितियावत् । यातमतीतम् ।  
अनागतं भावि ।

अथैतेषां लक्षणानि विस्तरतो निरूप्यन्ते । तत्रोर्ध्वं मान-  
मुन्मानम् । तथाचोत्पले-

कात्यायनः,

ऊर्ध्वमानं किलोन्मानं मानं तु तुलया धृतम् । इति ।

तिष्ठन्तं पुरुषमापादतलमस्तकं सूत्रेण मापयेत् । ततस्तदङ्गुलि-  
भिरेव तत्सूत्रमानं कार्यम् । तत्राष्टोत्तरशताङ्गुलपरिमाण उत्तमः  
शताङ्गुलो मध्यमो नवत्यङ्गुलो निकृष्ट इति । तथा च स्कान्दे-

काशीखण्डे,

आनीय कुङ्कुमारक्तं सूत्रं च त्रिगुणीकृतम् ।

स्मृत्वा शिवौ गणाध्यक्षमूर्ध्वभूतमुदङ्मुखम् ॥

मुनिः परिममौ बालमापादतलमस्तकम् ।

तिर्यगूर्ध्वं समो माने योऽष्टोत्तरशताङ्गुलः ॥

स भवेत्पृथिवीपालो बालोऽयं ते तथा द्विज । इति ।

तिर्यङ्मानं तु प्रसारितभुजमध्यमाग्रद्वयान्तरं ज्ञेयम् । अङ्गु-

लिमानं तु स्वमध्यमाङ्गुलिमध्यपर्वमितं ग्राह्यम् ।

निजाङ्गुलिपर्वसङ्ख्या नियतं तेषां विबोद्धव्या ।

इति सामुद्रतिलकोक्तेः । स्वाङ्गुष्ठोदरविस्तारपरिमितं ग्राह्य-  
मिति हेमाद्रिः ।

भविष्ये,

जघन्यो नवतिः प्रोक्तो मध्यमस्तु शताङ्गुलः ।

अष्टोत्तरशतं यस्य उत्तमं तस्य लक्षणम् ॥

प्रमाणलक्षणं प्रोक्तं समुद्रेण शुभाशुभम् । इति ।

वराहसंहितायां तु विशेषः ।

अष्टशतं षण्णवतिः परिमाणं चतुरशीति वा पुंसाम् ।

उत्तमसमहीनानामङ्गुलिसङ्ख्या स्वमानेन ॥ इति

अत्रोत्तमध्यमहीनपुरुषेषूत्तममध्यमहीनं फलं कल्पनीयम् ।

इत्युन्मानलक्षणम् ।

अथ मानलक्षणम् ।

वराहसंहितायाम्,

भारार्द्धतनुः सुखभाक् तुलितो दुःखभागभवत्यूनः ।

भारोऽतीवाढ्यानामध्यर्धः सर्वधरणीशः ॥ इति

भारलक्षणमुक्तं हेमाद्रौ —

निघण्टौ,

ते षोडशाक्षः कर्षोऽस्त्री पलं कर्षचतुष्टयम् ।

तुला स्त्रियां पलशतं भारः स्याद्विंशतिस्तुला ॥ इति

ते पूर्वकृताः पञ्चगुञ्जाभिर्माषास्तैः षोडशमाषैः कर्षः

चतुर्भिः कर्षैः पलम् पलानां शतेन तुला विंशतितौलिको भारः ।

पलसहस्रद्वयमित्यर्थः । यः पुरुषस्तुलायां तुलितो भारार्द्धतनुः

सहस्रपलपरिमितशरीरः स सुखी । ऊनः अस्मान्मन्यूनपरिमाणत-

नुर्दुःखितः । भारप्रमाणतनुरतिधनी । अधिकमर्थं यस्य सः सा-

द्धो भारः पलसहस्रत्रयमिति यावत् । तत्परिमितवपुः सार्वभौ-

मो राजा । विज्ञेय इति सर्वत्र सम्बध्यते ।

इति मानलक्षणम् ।

अत्रोन्मानमानपरीक्षाकाल उक्तः—

वराहसंहितायाम्,

विंशतिवर्षा नारी पुरुषः खलु पञ्चविंशत्या ।

अर्हति मानोन्माने जीवितभागे चतुर्थे वा ॥ इति ।

जीवितचतुर्थभाग इति चायुर्वहुत्वाभिप्रायेण । यत्तु उत्पले-  
न अल्पायुषां जीवितचतुर्थभागे मानोन्माने कर्तव्ये इत्युक्तम् ।  
तन्न युक्तम् । पञ्चविंशतित्रिंशदाद्यल्पायुषश्चतुर्थभागे अवय-  
वपरमवृद्ध्यानिष्पत्तेर्गुरुत्वाभावेन मानासम्भवात् ।

अथ गतिलक्षणम् ।

भविष्ये,

हंसभासशुकानां च तुल्या यस्य गतिर्भवेत् ।

स भवेत्पार्थिवश्रेष्ठः समुद्रवचनं यथा ॥

भासो गृध्रः ।

अन्येषामपि शस्तानां पक्षिणां च शुभा गतिः ।

वृषसिंहगजेन्द्राणां गतिर्भाग्यविवर्द्धिनी ॥

जलोर्मिसदृशी या च काकोलूकसमा च या ।

गतिर्द्रव्यविहीनानां दुःखशोकभयङ्करी ॥

श्वानोष्ट्रमहिषाणां च खरशूकरयोस्तथा ।

गतिर्मेघसमा येषां ते नरा भाग्यवर्जिताः ॥ इति ।

वराहसंहितायाम्,

शार्दूलसिंहसमदद्विपगोपतीनां

तुल्या भवन्ति गतिभिः शिखिनां च भूपाः ।

येषां च शब्दरहितं स्तिमितं च यानं

तेऽपीश्वरा द्रुतपरिप्लुतगा दरिद्राः ॥ इति ।

शार्दूलो व्याघ्रः । गोपतिर्दृष्टः । शिखिनामिति बहुवचनं

प्रशस्तपक्ष्यभिप्रायम् । अत एव

अन्येषामपि शस्तानां पक्षिणां च शुभा गतिः ।

इत्युक्तं प्राक् । परिप्लुतं व्याकुलं मण्डूकवत् ।

गर्गसंहितायाम्,

हंसस्य भासस्य शुक्रस्य चैव

येषां समाना गतयः समानाः ।

ते धार्मिकाः सर्वगुणोपपन्ना

नराधिपत्यं चिरमाप्नुवन्ति ॥

समानाः नातिमन्दद्रुतगतयः । समाना इति पुरुषवि-  
शेषणं वा ।

सामुद्रतिलके,

गतिभिर्भवन्ति तुल्या ये समदद्विरदनकुलहंसानाम् ।

वृषभस्यापि नरास्ते सततं धर्मार्थकामपराः ॥

गोमायुकरभरासभसैरिभकृकलासशशकभेकमृगैः ।

येषां गतिः समाना ते गतसुखराजसमानाः ॥

गोमायुः शृंगालः । सैरिभो महिषः । कृकलाशः शरटः ।

इति गतिलक्षणम् ।

अथ संहतिलक्षणम् ।

वराहसंहितायाम्,

संहततनुमुशिलष्टसुसन्धयः सुखभुजो ज्ञेयाः । इति ।

सामुद्रतिलके,

मांसास्थिसन्धिवन्धः शिथिलो न कदापि लक्ष्यते यस्य ।

स च संहतिमान् धन्यो दीर्घायुर्जायते नियतम् ॥ इति ।

इति संहतिलक्षणम् ।

अथ सारलक्षणम् ।

वराहसंहितायाम्,

सप्त भवन्ति च सारा मेदोमज्जात्वगस्थशुक्राणि ।

रुधिरं मांसं चेति प्राणभृतां तत्समासफलम् ॥

मेदः अस्थिमांसान्तर्गतः स्निग्धो मांसविशेषः । मज्जा  
अस्थ्यन्तर्गतः स्नेहभागः । तानाह—

स एव,

मज्जामेदःसाराः सुशरीराः पुत्रवित्तयुताः ।

स्निग्धत्वग्भिर्धनिनो मृदुभिः सुभगा विचक्षणास्तनुभिः ॥

स्थूलास्थिसारो बलवान् विद्यान्तगः सूरूपश्च ।

बहुगुरुशुक्राः सुभगा विद्वांसो रूपवन्तश्च ॥

तालवोष्ठदन्तपालीजिह्वानेत्रान्तपायुकरचरणैः ।

रक्तैस्तु रक्तसारा बहुसुखवनिताथपुत्रयुताः ॥

दन्तपाली दन्तत्वक् ।

उपचितदेहो विद्वान् धनी सूरूपश्च मांससारो यः । इति ।

एतेषां विशेषतः फलं तु हेमाद्रौ स्मर्यते ।

श्रीमान् स्थिरमतिर्वेद्यो मेदःसारो नरोत्तमः ।

नित्यं प्रहृष्टः सुभगो मन्दक्रोपो महाधनः ॥

संहता यस्य दन्तेभ्यो निपतन्ति मरीचयः ।

शुक्रं च गुणवद्यस्य मज्जासारः स तादृशः ॥

अयत्नार्जितवित्तेशो वस्त्रभूषणभाक् सुखी ।

अलङ्कारिष्णुर्मेधावी त्वक्सारः शीलकीर्तिमान् ॥

अवगुह्य परानेष वर्त्तते नावगृह्यते ।

अस्थिसारो नरः सौख्यं दीर्घमायुश्च विन्दति ॥

धनवान् पुत्रवान् शौण्डः प्राज्ञः साहसिकः सुखी ।

यौवनात्ययमृत्युः स्याद्रक्तसारो नरः शठः ॥ इति ।

शौण्डश्चतुरः । साहसिकः साहसं मरणाङ्गीकारेण सम्भा-

वितमरणहेतुकर्मकरणं तद्वान् ।

सम्पूर्णस्पर्शसुखभाक् संविभागी बहुप्रजः ।

शतायुः स्वप्रशीलश्च मांससारोऽर्थभागजुः ॥

षट्सु सारेषु ये प्रोक्ताः सारतत्त्वार्थदर्शिभिः ।

गुणास्ते शुक्रसारस्य नरस्य समुदाहृताः ॥ इति ।

सामुद्रतिलके,

प्रायेण सत्त्वसारः सर्वोत्कर्षास्पदं पुरुषः । इति ।

हेमाद्रिणा तु सत्त्वसंज्ञः सारोऽधिक उक्तः ।

स यथा,

कृतज्ञो धर्मज्ञः शूरः शुचिरवस्थितमर्यादोऽविषादी विद्वान-  
नहङ्कारी ख्यातिमान् व्यवसायी सततमनिर्वेदी स्वल्पा-  
दपि दाता सप्रत्याशश्च कल्याणेषु ।

सत्त्वेन परिपूर्णो युक्तो भवति भूमिपः ।

अन्यैरपि गुणैर्हीनः सत्त्वेन स महागुणः ॥ इति ।

इति सारलक्षणम् ।

अथ वर्णलक्षणम् ।

वराहसंहितायाम्,

द्युतिमान् वर्णः स्निग्धः क्षितिपानां मध्यमः सुतार्थवताम् ।

रूक्षो धनहीनानां शुद्धः शुभदो न सङ्कीर्णः ॥ इति ।

वर्णो गौरश्यामकृष्णभेदेन त्रिविधः । स स्निग्धादिभेदे-  
नोत्तममध्यमहीनो ज्ञेयः । तेषु यो दीप्तिमान् स्निग्ध उत्तमो  
राज्ञाम् । मध्यमः प्रकृतिस्थोऽस्निग्धरूक्षः पुत्रार्थिनाम् । रूक्षो  
दरिद्राणाम् । सङ्कीर्णो व्यामिश्रवर्णः कचित्स्निग्धः कचिद्रूक्षो  
न प्रशस्त इति । तथा च—

सामुद्रतिलके,

गौरः श्यामः कृष्णो वर्णः सम्भवति देहिनां त्रेधा ।

आद्यौ द्वावपि शस्तौ शुभोऽपि शस्तो न सङ्कीर्णः ॥

पङ्कजकिञ्जल्कनिभो गौरः श्यामः प्रियङ्गुकुसुमसमः ।  
 कृष्णस्तु कज्जलाभः स्निग्धः शुद्धोऽपि नो शस्तः ॥ इति ।  
 इति वर्णलक्षणम् ।

अथ स्नेहलक्षणम् ।

वराहसंहितायाम्,

स्नेहः पञ्चसु लक्ष्यस्त्वग्जिह्वादन्तनेत्रनखसंस्थः ।

सुतधनसौभाग्ययुताः स्निग्धैस्तैर्निर्धना रूक्षैः ॥ इति ।

गर्गसंहितायाम्,

चक्षुःस्नेहेन सौभाग्यं दन्तस्नेहेन भोजनम् ।

त्वक्स्नेहेन परं सौख्यं नखस्नेहेऽधिकं धनम् ॥

त्वग्रोमनखकेशेषु दन्तोष्ठनयेनषु च ।

स्नेहो येषां तु दृश्येत कार्यं तेषामकारणम् ॥ इति ।

अकारणम् अयत्नसिद्धं कार्यं भवतीत्याशयः । प्रयोगपा-  
 रिजाते तु विशेषः ।

त्वचः स्नेहेन शय्या स्यात्पादस्नेहेन वाहनम् । इति ।

सामुद्रतिलके,

प्रियभाषित्वं रसनास्निग्धश्च सुभोजनं रदास्निग्धः ।

अतिसौख्यं त्वक्स्निग्धो नियतं भजते भुजिष्योऽपि ॥

भुजिष्यो दासः ।

जनसौभाग्यं नयनस्निग्धः समधिकं धनं नखस्निग्धः ।

केशस्निग्धो बहुविधसुगन्धमाल्यं नरो लभते ॥ इति

इति स्नेहलक्षणम् ।

अथ स्वरलक्षणम् ।

भविष्ये,

हंसस्वरा नरा धन्या मेघगम्भीरनिस्वनाः ।

क्रौञ्चस्वराश्च राजानो भाग्यवन्तो महाधनाः ॥

चक्रवाकस्वरा धन्या राजानो धर्मवत्सलाः ।

कुम्भस्वरो नरपतिर्दुन्दुभिस्वर एव च ॥

खरदीर्घस्वराः क्रूराः शिशूनां सदृशेन तु ।

पशूनामिति पाठान्तरम् ।

कुररस्वरसंयुक्ताः पुरुषाः क्लेशभागिनः ॥

कुरर उत्क्रोशकः ।

चाषस्वराः काकरुता भिन्नकांस्यस्वराश्च ये ।

भासरुता इति पाठान्तरम् ।

क्षीणभिन्नस्वरा ये तु अधमास्ते प्रकीर्तिताः ॥ इति ।

वराहसंहितायाम्,

करिवृषरथौघभेरीमृदङ्गासिंहाब्दनिस्वना भूपाः ।

गर्दभजर्जररुक्षस्वरास्तु धनसौख्यसन्त्यक्ताः ॥ इति ।

भेरी दुन्दुभिः । मृदङ्गो मुरजः । अब्दो जलदः । स चायं

स्वरः पञ्चविधः प्रशस्तः । तद्यथा, गम्भीरो दुन्दुभिः स्निग्धो

महाननुनादीति । तथा चोक्तम्—

गर्गसंहितायाम्,

गम्भीरो दुन्दुभिः स्निग्धो महान्वायानुनादवान् ।

इति स्वरगुणाः पञ्च समुद्रः प्राह तत्त्ववित् ॥ इति ।

तत्रोदीरित एवादिमध्यावसानतुल्यो यः स गम्भीरः । स-

र्वजनमनोऽभिप्रेतो यः स दुन्दुभिः । हर्षदैन्यभयव्याधिक्रोधादि-

षु आविकृतः श्रोत्रसुखो यः स स्निग्धः । युगपद्बहूनां जल्पता-

मुपेत्य योऽधिकं श्रूयते स महान् । दूरादपि शनैरुच्चार्यमाणो

यः श्रोत्रपथमायाति सोऽनुनादीति । एतेषां फलमप्युक्तम्—

तत्रैवं,



एभिरायुर्यशो विद्या मानं सौख्यं धनागमः ।

वाहनानि सुता नार्यो राज्यं भोगागमो महान् ॥

ऐश्वर्यं व्यवसायश्च त्रिभिर्मैधा सरस्वती ।

भोगानां चैव भोक्तृत्वं दानं यज्ञागमस्तथा ॥ इति ।

अप्रशस्ता अपि स्वरास्तत्रैवोक्ताः ।

ते च यथा,

विस्वरोऽतिस्वरो भग्नः क्षारो रूक्षस्तु भैरवः ।

अतिवृत्तस्तु परुषो विशीर्णः स्वल्प एव च ॥

निम्नो जर्जरितश्चैवानिर्मलो गद्गदः स्वरः ।

विस्वरो घर्घरः । अतिस्वरश्चण्डः । भग्नः खण्डितः ।

स्खलितः । रूक्षः अस्निग्धः । भैरवोऽतिभयानकः । अतिवृत्तः स्तब्धः ।

परुषो निष्ठुरः । विशीर्णो गलिताक्षरः । स्वल्पः सूक्ष्मः ।

निम्नः कण्ठान्तर्गतः । जर्जरितो भिन्नकांस्यस्वरसदृशः । अनि-

र्मलः सनिष्ठावः ।

स्वरैरेतैः कलिः क्रोधो लोभमोहमनोरुजः ।

नैर्घृण्यमवमानश्च पारुष्यं शाठ्यमेव च ॥ इति ।

कलिः कलहः । शाठ्यं शठभावः । शठः स्वकार्यतत्परः प-

रकार्यविमुखः । तथा चोक्तम्—

वचसा मनसा यस्तु दृश्यते कार्यतत्परः ।

कर्मणा विपरीतश्च स शठः सद्भिरिष्यते ॥ इति ।

सामुद्रतिलके,

वृकवककाकोलूकप्लवगोष्ट्रक्रीण्डुरासभवराहैः ।

तुल्यः स्वरो न शस्तो विशेषतो विस्वरो दुष्टः ॥ इति ।

वृक ईहामृगः । मध्यदेशभाषायां हुंडार इति प्रसिद्धः ।

क्रोष्टा जम्बुकः ।

पुरुषलक्षणप्रकरणे प्रकृतिसत्त्वयोर्लक्षणम् । ३३

इति स्वरलक्षणम् ।

अथ प्रकृतिसत्त्वयोर्लक्षणम् ।

उन्मानमानगतिसंहतिसारवर्णस्नेहस्वरप्रकृतिसत्त्वमनूकमादौ ।

इति वचने प्रकृतिः स्वभावः ।

महीस्वभावः शुभपुष्पगन्धः ।

त्यादिवक्ष्यमाणः । सत्त्वं गुणः । सत्त्वपदं सत्त्वरजस्तमसां त्रि-  
णां गुणानामुपलक्षणार्थमित्येवं प्रकृतिसत्त्वभेदो यः प्रति-  
चतः । तस्य तु—

भ तद्धातुमहाभूतप्रकृतिद्युतिवर्णसत्त्वरूपाद्यैः ।

इत्यादिना वराहाचार्येण गुणरूपसत्त्वस्य प्रकृतिभिन्नत्वे-  
न पञ्चमहापुरुषलक्षणे प्रतिपादितत्वात्तद्विषयत्वमेव । केचित्त्व-  
न्यथैवं पठन्ति ।

स्नेहस्वरप्रकृतयश्च ततो ह्यनूकम् । इति ।

वस्तुतस्तु प्रकृतिरेव सत्त्वम् । अस्मिन्नेव प्रकरणे—

एवं नराणां प्रकृतिः प्रदिष्टा यल्लक्षणज्ञाः प्रवदन्ति सत्त्वम् ।

इति वराहोक्तेः । प्रकृतिसत्त्वमित्यत्र प्रकृतिरूपं सत्त्वमिति

कर्मधारयेनैकपदं सम्पाद्य ततश्चोन्मानादिसत्त्वान्तानां द्वन्द्वै-  
कवद्भावः । तत्र भूजलाग्न्यनिलाम्बरसुरनररक्षःपिशाचति-  
रक्षां प्रकृत्या युक्तो दशविधः पुरुषो भवति । तथा च—

वराहसंहितायाम्,

महीस्वभावः शुभपुष्पगन्धः सम्भोगवान् सुश्वसनः स्थिरश्च ।

शुभपुष्पगन्धः पद्माद्युत्तमपुष्पशरीरगन्धः । सुश्वसनः मृ-

खसुगन्धवायुः ।

तोयस्वभावो बहुतोयपायी प्रियाभिभाषी रसभाजनश्च ॥

रसभाजनो मधुरादिरसप्रियः ।

अग्निप्रकृत्या चपलोऽतितीक्ष्णश्चण्डः क्षुधालुर्वहुभोजनश्च ।  
चण्डः कोपनः ।

वायुस्वभावेन चलः कुशश्च क्षिप्रं च कोपस्य वशं प्रयाति ॥  
स्वप्रकृतिर्विगुणो विवृतास्यः शब्दगतौ कुशलः सुखिताङ्गः ।  
विवृतास्यः ज्ञापनविवृतमुखः । शब्दगतौ गानविषये कुश-  
लः । सुखिताङ्गः सुकुमाराङ्गः ।

त्यागयुतः पुरुषो मृदुकोपः स्नेहयुतश्च भवेत्सुरसत्त्वः ॥

मर्त्यसत्त्वसंयुतो गीतभूषणप्रियः ।

संविभागशीलवान्नित्यमेव मानुषः ॥

तीक्ष्णप्रकोपः खलचेष्टितश्च पापश्च सत्त्वेन निशाचराणाम् ।

प्रिशाचसत्त्वश्चपलो मलाक्तो बहुप्रलापी च समुल्बणाङ्गः ॥

समुल्बणाङ्गः स्थूलाङ्गः । अधिकाङ्ग इति वा ।

भीरुः क्षुधालुर्वहुभुक्च यः स्यात्

ज्ञेयः स सत्त्वेन नरास्तिरश्चाम् ।

एवं नराणां प्रकृतिः प्रदिष्टा

यल्लक्षणज्ञाः प्रवदन्ति सत्त्वम् ॥ इति ।

गर्गसंहितायां तु अन्यदेवोक्तम् ।

ननु तत्सत्त्वमित्याहुर्ग्रन्थमौख्याच्च फलं भवेत् ।

गतं न धैर्यमापत्सु यस्य तत्सत्त्वमुच्यते ॥ इति ।

तत्प्रशंसा च तत्रैवोक्ता ।

गतेर्धन्यतरो वर्णो वर्णाद्धन्यतरः स्वरः ।

स्वराद्धन्यतरं सत्त्वं सर्वं सत्त्वे प्रतिष्ठितम् ॥

अस्थिष्वर्थाः सुखं मांसे त्वचि भोगाः स्त्रियोऽक्षिषु ।

गतौ यानं स्वरे चाज्ञा सर्वं सत्त्वे प्रतिष्ठितम् ॥ इति ।

विवेकविलासेऽपि,

गतेः प्रशस्यते वर्णस्ततः स्नेहस्ततः स्वरः ।

ततस्तेजस्ततः सत्त्वमिदं द्वात्रिंशतोऽधिकम् ॥ इति ।

सामुद्रतिलकेऽपि,

एकमपि सत्त्वमेतैः सर्वैः शंसन्ति लक्षणैस्तुल्यम् ।

यस्मिन् सति मनुजानां न कदाचन दुर्लभा लक्ष्मीः ॥

सौभाग्यमिव स्त्रीणां पुरुषाणां भवति भूषणं सत्त्वम् ।

तेन विहीना भुवने भजन्ति परिभवपदं प्रायः ॥

वक्रानुगतं रूपं रूपानुगतं नृणां भवति चित्तम् ।

चित्तानुगतं सत्त्वं सत्त्वानुगता गुणाः प्रायः ॥

इह सत्त्वमेव मुख्यं निखिलेष्वपि लक्षणेषु मनुजानाम् ।

तदभावे तेऽपि पुनश्चिन्तास्वाम्यं समुपयान्ति ॥

ननु येषां न मनागपि मनो विकारं कथञ्चनाभ्येति ।

आपद्यपि सम्पद्यपि ते सत्त्वविभूषिताः पुरुषाः ॥

शुभलक्षणमप्येकं बाह्यं न विलोक्यते स्फुटं यस्य ।

अथ दृश्यते पुनः श्रीस्तस्य तदस्ति ध्रुवं सत्त्वम् ॥ इति ।

इति प्रकृतिसत्त्वलक्षणम् ।

अथानूकलक्षणम् ।

सामुद्रतिलके,

पूर्वं भवे ह्यनवरतं सत्त्वस्वरूपगतिभिरभ्यस्तम् ।

पुनरिह यदनुक्रियते तदनूकं कथ्यते सद्भिः ॥

अनूकमनुकारः । स च वक्रादिसादृश्यात्कल्पनीयः । तथाच-

वराहसंहितायाम्,

साध्यमनूकं वक्राद्गोवृषशार्दूलसिंहगरुडमुखाः ।

अप्रतिहतप्रतापा जितरिपवो मानवेन्द्राश्च ॥

वानरमहिषवराहाजतुल्यवदनाः सुतार्थसुखभाजः ।  
 गर्दभकरभप्रतिमैर्मुखैः शरीरैश्च निःस्वसुखाः ॥ इति ।  
 देवदैत्यगन्धर्वैर्यक्षराक्षसोरगविद्याधरपिशाचनरमृगतिर्यक्ष-  
 सत्त्वास्तत्तुल्यचेष्टाभिर्ज्ञेयाः । तथाचोक्तम्—

गर्गसंहितायाम्,

पूर्वयोनिर्यथाकामो मानुषाणां प्रवर्त्तते ।

यथा पूर्वजन्म तथैव तदनु रूपोऽभिलाषो मानुषाणां भवति ।

देवदानवगन्धर्वैर्यक्षराक्षसपद्मगैः ॥

विद्याधरपिशाचैश्च मानुषैर्मृगपक्षिभिः ।

च्युतिर्जन्मोपपत्तिश्च मानुषेषु प्रकीर्तिता ॥

तानिहं सम्प्रवक्ष्यामि सामुद्रवचनं यथा ।

येषां देवदैत्यगन्धर्वादिशरीरच्युतिपूर्वकं मानुषजन्मप्राप्ति-

स्तानहं सम्प्रवक्ष्यामीति सम्बन्धः ।

स्वर्ग्वी सुवेषः सुयशः प्रियस्तानानुलेपनः ।

धनी जयपरो दाता सत्यव्रतपरायणः ॥

शीलवान् क्षमया युक्तो घृणी मनासि लज्जितः ।

घृणी दयालुः ।

देवसत्त्वो नरो ज्ञेयो गोब्राह्मणहिते रतः ॥

वृथाभिमानस्त्वधिकक्रोधो लोभसमन्वितः ।

उद्युक्तो मृगयायुक्तस्त्वासुरो नर उच्यते ॥

सुशरीरो महाभागो दाता मानी प्रियंवदः ।

स्त्रीसङ्गतत्परो नूनं स्नानलास्यरतिर्नरः ॥

लास्यं नृत्यम् ।

गन्धगान्धर्वमाल्यानां शयनासनयोषिताम् ।

विविधानां चोपभोक्ता रतिमान् मित्रवत्सलः ॥

गान्धर्वं गानम् ।

तन्त्रीद्विमुखवादित्रयानोद्यानवनप्रियः ।

गन्धर्वसत्त्वो विज्ञेयो गजाश्वरथतत्परः ॥

तन्त्री वीणा । द्विमुखवादित्रं मुरजादि ।

उग्रकर्मा दुराधर्षो बली माल्यानुलेपनः ॥

दक्षधोर्वेषुवीणाभिः शङ्खैः पणवडिण्डिमैः ॥

वादित्रैर्दृश्यते भोक्ता भक्ष्यमांसासवप्रियः ।

तेजस्वी निर्घृणः शूरो यक्षसत्त्वो नरः स्मृतः ॥

निर्घृणो विकृतः शूरस्तेजस्वी शर्वरीप्रियः ।

उद्वसे वसते मांसभोक्ता पानपरायणः ॥

देवगोब्राह्मणद्वेषी वधबन्धननिश्चयः ।

निर्घृणश्च तथा स्त्रीषु राक्षसो नर उच्यते ॥

जलपांशुरतिः शूरः क्रोधनः शङ्कितः शठः ।

रतश्च रथमाल्येषु गतिज्ञो भूषणप्रियः ॥

द्रव्यार्जनपरः स्रग्वी देवतानां च पूजकः ।

भुजङ्गसत्त्वो विज्ञेयो जिह्मगो युवतिप्रियः ॥

दान्तो महाधनः स्रग्वी देवायतनपूजकः ।

माल्यभोजनगन्धानां विद्यानां चाभिसाधकः ॥

रूपवान् सुभगः श्रीमान्नेता विद्याधरान्वयः ।

क्रूरोऽपि विकृतो रूक्षो निर्घृणः पापतत्परः ॥

मलिनोऽप्यशुचिर्भीतो गोब्राह्मणजुगुप्सकः ।

निषादसौनिकस्त्रीषु नीचप्रव्रजितासु च ॥

रज्यते विकृताहारो नरः पैशाच उच्यते ।

सैनिको हिंसाकर्त्ता ।

अक्षोभ्यः सुभगो दाता मानी मधुरभाषणः ।

आचारयुक्तो मधुरः स्वकर्मनिरतः शुचिः ॥

अक्षोभ्यो गम्भीरः ।

आस्तिकः श्रद्धधानश्च सन्तुष्टोऽमृत्युवत्सलः ।

अमृत्युवत्सलो मरणभीरुः ।

मनुष्यसत्त्वो विज्ञेयो गन्धमाल्यरतिप्रियः ॥

पर्वतारामवादित्रनदीतीराश्रमेषु च ।

राजितैर्विविधैर्गीतैर्भीरुराक्रम्य उद्यतः ॥

आक्रम्यः आक्रमितुं योग्यः । उद्यतः उद्योगी ।

न रतिं लभते जन्तुर्दुर्गन्धो मृगसत्त्वजः ।

चञ्चलोऽमुमना भीरुः सर्वसञ्चयनिश्चितः ॥

स्त्रीविजेयो दुराचार इच्छावानन्नवत्सलः ।

तिर्यक्सत्त्वो नरो ज्ञेयः कृपणोऽवरयोनिजः ॥ इति ।

अवरयोनिजो नीचयोनिजः । एतेषु देवदैत्यनरगन्ध-

र्वोरगरक्षःसत्त्वा नराः श्रेष्ठाः पिशाचादिसत्त्वाः कनिष्ठा इति ।

तथा च हेमाद्रौ स्मर्यते ।

देवासुरमनुष्याणां गन्धर्वोरगरक्षसाम् ।

तुल्यचेष्टा नराः श्रेष्ठाः पिशाचानां नराधमाः ॥ इति

पिशाचानामिति बहुवचनं तिर्यक्सत्त्वाद्यभिप्रायमिति ।

विवेकविलासे,

सद्धर्मः सुभगो नीरुक् सुस्वप्नः सुनयः कविः ।

स्तवयत्यात्मनः श्रीमान् नरः स्वर्गगमागमौ ॥

निर्दम्भस्सदयो दाता दान्तो दक्षः सदा ऋजुः ।

मर्त्ययोनेः समुद्भूतो भावी चात्र नरः पुनः ॥

मायालोभक्षुधालस्यबद्धाहारादिचेष्टितैः ।

तिर्यग्योनिसमुत्पत्तिं ख्यापयत्यात्मनः पुमान् ॥

सरोगः स्वजनद्वेषी कुटुम्बी मूर्खसङ्गकृत् ।

शास्ति स्वयं गतायातं नरो नरकवर्त्मनि ॥ इति ।

इत्यनूकलक्षणम् ।

अथ क्षेत्रलक्षणम् ।

अत्र शरीरे दश क्षेत्राणि । तथा च—

चराहसंहितायाम्,

पादौ सगुल्फौ प्रथमं प्रदिष्टं जङ्घे द्वितीयं च सजानुचक्रे ।

मेढ्रोर्मुष्काश्च ततस्तृतीयं नाभिः कटिश्चैव चतुर्थमाहुः ॥

उदरं कथयन्ति पञ्चमं हृदयं षष्ठमतः स्तनान्वितम् ।

अथ सप्तममंसजत्रुणी कथयन्त्यष्टममोष्ठकन्धरे ॥

जत्रुणी स्कन्धसन्धी ।

नवमं नयने च सभ्रुणी सललाटे दशमं शिरस्तथा । इति ।

एतेषु दशसु क्षेत्रेषु ज्ञातायुर्दशभागकल्पनया शुभाशुभ-

फलं कल्पनीयमिति । एतदुक्तं भवति । उक्तायुःपरीक्षया ज्ञा-

ताऽऽयुषो दश भागाः कल्पनीयाः । तत्र—

यद्यद्वात्रं रूक्षं मांसविहीतं शिरावनद्धं च ।

तत्तदनिष्टं प्रोक्तं विपरीतमतः शुभं सर्वम् ॥

इत्यादिवक्ष्यमाणप्रकारेण यदङ्गमशुभलक्षणोपेतं यत्क्षेत्रान्त-

र्गतं तत्क्षेत्रसङ्ख्यया तदायुर्भागोऽशुभफलदः, यदङ्गं शुभं

तदायुर्भागः शुभः, यन्मध्यमं तद्भागो मध्यम इति । तथाच—

सामुद्रतिलके,

क्षेत्रवशाज्जायन्ते मनुजानां जगति दश दशाः क्रमशः ।

क्षेत्रेष्वशुभेष्वशुभा दशा शुभेषु च शुभा प्रायः ॥



इति क्षेत्रलक्षणम् ।

अथ मृजालक्षणम् ।

शरीरकान्तिर्मृजा छायेतियावत् । तथा च—

चराहसंहितायाम्,

छाया शुभाशुभफलानि निवेदयन्ती

लक्ष्या मनुष्यपशुपक्षिषु लक्षणज्ञैः ।

तेजोगुणान् बहिरपि प्रविकाशयन्ती

दीपप्रभा स्फटिकरत्नघटास्थितेव ॥

स्निग्धाद्विजत्वङ्नखरोमकेशा छाया सुगन्धा च महीसमुत्था

पुष्ट्यर्थलाभाभ्युदयान् करोति धर्मस्य वाऽहन्यहनि प्रवृद्धिम् ॥

स्निग्धा सिता च हरिता नयनाभिरामा

सौभाग्यमार्द्धवसुखाऽभ्युदयान् करोति ।

सर्वार्थसिद्धिजननी जननीव चाढ्या

छाया फलं तनुभृतां शुभमादधाति ॥

चण्डाऽधृष्या पद्महेमाग्निवर्णा

युक्ता तेजोविक्रमैः सप्रतापैः ।

आग्नेयीति प्राणिनां स्याज्जयाय

क्षिप्रं सिद्धिं वाञ्छितार्थस्य वृत्ते ॥

अधृष्या अनभिभवनीयप्रभावा ।

मलिनपर्षुकृष्णा पापगन्धाऽनिलोत्था

जनयति वधशोकौ पुत्रनाशार्थनाशौ ।

स्फटिकसदृशरूपा भाग्ययुक्ताप्युदारा

निधिरिव गगनोत्था श्रेयसां स्वच्छवर्णा ॥

छायाः क्रमेण कुजलाग्न्यनिलाम्बरोत्थाः

केचिद्वदन्ति दश ताश्च यथानुपूर्व्या ।

सूर्याञ्जनाभपुरुहूतयमोडुपानां

तुल्यास्तु लक्षणफलैरिति तत्समासः ॥ इति ।

कुः पृथिवी । अञ्जनाभो विष्णुः । उडुपश्चन्द्रः । एवं पृथिव्यादिपञ्चमहाभूतच्छायाः । उक्ता इति शेषः । केचित्तु सूर्यविष्ण्वीन्द्रयमचन्द्रसम्बन्धिन्योऽन्याः पञ्च पूर्वोक्ताः पञ्च एवं दशविधा छायेत्याहुः । तत्र सूर्यादिपञ्चच्छाया नोक्ता रूपसाम्यात् । साम्यं तु सौरी चाग्नेयी, वैष्णवी नाभसी, ऐन्द्री पार्थिवी, याम्या वायवी, चान्द्री चाप्येति । फलं तु पूर्वोक्तानामेव । अतस्तत्समासः । तांसां सङ्क्षेपेण कथनमित्यर्थः ।

गर्गसंहितायाम्,

सूर्येन्दुमणिसङ्काशा विविधस्नेहसंयुता ।

कान्ता दीप्ता प्रसन्ना च प्रभा नृणां प्रशस्यते ॥

विवर्णा परुषा रूक्षा भस्मवर्णा तथाऽऽकुला ।

श्यामा दग्धोलम्बुकाभासा प्रभा नृणां न शस्यते ॥

भूम्यग्न्यम्बरवाय्वम्भःसम्भूताः पञ्च कीर्तिताः ।

छाया विष्ण्वन्द्रचन्द्रार्कयमानां च तथा परा ॥ इति ।

हेमाद्रावपि स्मर्यते ।

रक्ता तेजोभवा छाया नभोनीला तु नाभसी ।

वैडूर्याभाम्भसी श्वेता छाया श्यामा च पार्थिवी ॥

भस्माभा बहुरूक्षा च वायवी सा न पूजिता ।

असमग्रैरसकलं समग्रैः सकलं फलम् ॥

पूर्वोक्तैर्लक्षणैस्तेषां नृणां छायाः सुनिर्दिशेत् । इति ।

इति छायालक्षणम् ।

अथ गन्धलक्षणम् ।

गर्गसंहितायाम्,

आम्लो वा कटुको हान्यः पलाण्डुलशुनोपमः ।

मेदोरक्तवसामज्जाविष्मूत्राणां तथा खलु ॥

स्याद्गन्धः सदृशो येषां न च शस्ताः कदाचन ।

नरा भयङ्करा नित्यं समुद्रेणातिनिन्दिताः ॥

वसा मांसस्नेहभागविशेषः ।

शुद्धमांसभवः स्नेहो वसा सङ्कीर्त्यते बुधैः ।

इति वाग्भटेऽभिधानात् ।

कषायो मधुरो हृद्यः सुरभिः कुसुमाश्रयः ।

स्याद्गन्धः सदृशो येषां ते सौम्याः शुचयो नराः ॥

सत्यधर्मतपोयुक्ता दानव्रतपरायणाः । इति ।

सामुद्रतिलके,

गन्धो वपुषि नराणां प्रजायते नासिकेन्द्रियग्राह्यः ।

श्वासस्वेदादिभवो ज्ञेयः स शुभाशुभो द्विविधः ॥

कर्पूरागरुमलयजमृगमदजातीतमालदलगन्धाः ।

द्विजमदनभूमिगन्धाः पुरुषाः स्युर्भोगिनः प्रायः ॥

मत्स्याण्डपूयशोणितनिम्बवसाकाकनीडवकगन्धाः ।

दुर्गन्धाश्च नरास्ते दुर्भगतानिःस्वताभाजः ॥ इति ।

इति गन्धलक्षणम् ।

अथ रुधिरलक्षणम् ।

भविष्ये,

पद्मवर्णं भवेद्रक्तं स नरो धनवान् भवेत् ।

पद्मवर्णं रक्तोत्पलनिभम् ।

किञ्चिद्रक्तं तथा कृष्णं भवेद्यस्य तु शोणितम् ।

अधमः स तु विज्ञेयः पापकर्मरतः सदा ॥

किञ्चिद्रक्तं तथा पीतं भवेद्यस्य तु शोणितम् ।

मध्यमः स तु विज्ञेयः सुखदुःखस्य भाजनम् ॥

प्रवालसदृशं स्निग्धं भवेद्यस्य च शोणितम् ।

राजानं तं विजानीयात्सप्तद्वीपाधिपं गुह ॥ इति

उत्पले समुद्रः,

अलक्तसदृशं रक्तं जायते यस्य शोणितम् ।

धनवान् भोगवाञ्छैव स नरः परिकीर्तितः ॥

पद्मपत्रनिभं यस्य देहे भवति शोणितम् ।

जनयेत् बहुधा कन्या दुःखितश्च सदा भवेत् ॥ इति ।

पद्मं सितोत्पलं नीलोत्पलं वा ।

इति रुधिरलक्षणम् ।

इह पुरुषसामान्यलक्षणान्यभिधाय अधुना प्रत्यङ्गविशेषलक्षणानि पादादिक्रमेण वक्ष्यन्ते । ननु

सर्वेषु गात्रेषु शिरः प्रधानम् ।

इत्यादिना सर्वावयवेषु शिरसः प्राधान्यावगमात्तस्यैवादौ लक्षणं वक्तुं युक्तमिति कथं पादलक्षणस्य प्राथम्यमिति । उच्यते ।

अतः परं प्रवक्ष्यामि देहावयवलक्षणम् ।

इत्युपक्रम्य,

पादौ समांसलौ स्निग्धौ रक्तौ सौम्यौ सुशोभनौ ।

इति भविष्ये पादलक्षणस्यैवादावुक्तत्वात्तत्पूर्वकमेव लक्षणकथनमिति । तत्र तावत् पादलक्षणमुक्तम्—

भविष्यगरुडपुराणयोः,

पादौ समांसलौ स्निग्धौ रक्तौ सौम्यौ सुशोभनौ ।

अस्वेदनौ मृदुतलौ कमलोदरसन्निभौ ॥

श्लिष्टाङ्गुली च सुनखौ सुपाष्णी व्योमकेशज ।

पार्णिः पादमूलम् । पादपश्चाद्भाग इति यावत् ।  
 उष्णौ शिराविरहितौ गूढगुल्फौ च भीमज ॥  
 गूढगुल्फौ समपादग्रन्थी ।  
 कूर्मोन्नतौ च चरणौ प्रख्यातौ पार्थिवस्य तु ।  
 यस्य पादतले रेखा साङ्कुशेव प्रकाशते ॥  
 सततं हि सुखं तस्य पुरुषस्य न संशयः ।  
 शूर्पाकृती महाबाहो श्वेतरुक्षनखौ तथा ॥  
 वक्रौ शिरासन्ततौ च संशुष्कौ विरलाङ्गुली ।  
 दारिद्र्यदुःखदौ ज्ञेयौ चरणौ भीमनन्दन ॥  
 ब्रह्मघ्नौ देवशार्दूल पद्ममृत्सदृशौ च तौ ।  
 पीतावगम्यानिरतौ कृष्णौ यानरतौ सदा ॥  
 यानं गमनम् ।  
 अभक्ष्यभक्षणौ श्वेतौ ज्ञेयौ सेनाधिपोत्तम । इति ।  
 अभक्ष्यं लशुनपलाण्डूवादि ।  
 स्कान्दे काशखण्डे,  
 पादौ समांसलौ रक्तौ समौ सूक्ष्मौ सुशोभनौ ।  
 समगुल्फौ स्वेदहीनौ स्निग्धावैश्वर्यसूचकौ ॥ इति  
 इति पादलक्षणम् ।

अथ पादतललक्षणम् ।

गर्गसंहितायाम्,  
 पद्मरक्तोत्पलनिभैस्तथा क्षतजसन्निभैः ।  
 नृपाः पादतलैर्ज्ञेया ये चान्ये सुखभागिनः ॥ इति ।  
 सासुद्रतिलके,  
 रेखाहीनं कठिनं रुक्षं दुःखाय विस्फुटितम् ।  
 तलमन्तःसंक्षिप्तं स्त्रीकार्ये मृत्युमादिशति पुंसाम् ॥

रोगाय विगतमांसं मार्गाय ज्ञेयमुत्कटकम् ।

उत्कटकमसकलभूमिस्पृक् ।

रेखाः शङ्खच्छत्राङ्कुशकुलिशासिध्वजादिसंस्थानाः ।

अच्छिन्ना गम्भीराः स्फुटास्तले भागधेयवताम् ॥

ध्वजादीत्यत्रादिपदेन पद्मधनुःशरपताकादीनां ग्रहणम् ।

नन्धावर्तेन्दुपद्मशङ्खवज्राङ्कुशशरशक्तिध्वजपताकोरगव्यजनचामर-  
शूर्पव्यक्तोर्द्धरेखोपाचितौ चरणौ च राज्ञां धनधान्यवतां महात्मनां  
च ज्ञेयाविति हेमाद्रिणा उक्तत्वात् ।

ताः शङ्खाद्याकृतयः परिपूर्णा मध्यभेदिता येषाम् ।

स्त्रीभोगभाजनं ते जायन्ते पश्चिमे वयसि ॥

सेधासैरिभजम्बुकमूषकशुककाककङ्कसमाः ।

रेखाः स्युर्यस्य तले तस्य न दूरेऽस्ति दारिद्र्यम् ॥ इति ।

सेधा श्वावित् । मध्यदेशभाषया साहीति प्रसिद्धा । जम्बुकः

शृगालः । कङ्को लोहपृष्ठः । मध्यदेशभाषायां कुरकुं चि इति  
प्रसिद्धः ।

इति पादतललक्षणम् ।

अथाङ्गुष्ठलक्षणम् ।

इह यद्यप्यङ्गुलीनखादीनामवयवावयविनोरभेदोपचारेणा-  
न्तःपातित्वात्तल्लक्षणेनैव गतार्थता । तथापि विशेषतः शुभा-  
शुभफलज्ञानार्थं तत्तल्लक्षणानि पृथक् निरूप्यन्ते । तत्राङ्गुष्ठलक्ष-  
णमुक्तम्—

भविष्ये,

वृत्तैस्ताम्रनखै रक्तैरङ्गुष्ठै राज्यभागिनः ।

अङ्गुष्ठाः पृथुला येषां ते नरा भाग्यवर्जिताः ॥

क्लिश्यन्ते विकृताङ्गुष्ठास्ते नरा वनगामिनः ।

चिपिटैर्विक्षतैर्भग्नैरङ्गुष्ठैरतिनिन्दिताः ॥

वक्रै रूक्षैस्तथा ह्रस्वैरङ्गुष्ठैः क्लेशभागिनः । इति ।

सामुद्रतिलके,

वृत्तो भुजगफणाकृतिरुत्तुङ्गो मांसलः शुभोऽङ्गुष्ठः ।

सशिरो ह्रस्वश्चिपिटो वक्रो विपुलः स पुनरशुभः ॥ इति ।

इत्यङ्गुष्ठलक्षणम् ।

अथाङ्गुलिलक्षणम् ।

भविष्ये,

मृदुवृत्तघनस्निग्धास्तूत्रताङ्गुलयः समाः ।

येषां प्रदक्षिणावर्त्ता पार्थिवास्ते न संशयः ॥

यस्य प्रदेशिनी दीर्घा अङ्गुष्ठं समतिक्रमेत् ।

स्त्रीभोगं लभते नित्यं पुरुषो नात्र संशयः ॥

कनिष्ठायां तु दीर्घायां सुवर्णस्य तु भागिनः ।

चिपिटो विरलाः शुष्का यस्याङ्गुल्यो भवन्ति वै ॥

स भवेत् दुःखितो नित्यं धनहीनश्च जायते । इति ।

जगन्मोहने समुद्रः,

यस्य प्रदेशिनी दीर्घा अङ्गुष्ठश्च व्यतिक्रमेत् ।

स्त्रीभोगं लभते सोऽपि पुरुषो नात्र संशयः ॥

भार्या च म्रियते तस्य पुत्रो वा प्रथमोऽपि वा ।

सा च ह्रस्वा भवेद्यस्य तं विद्यात्कलहप्रियम् ॥

मध्यमायां तु दीर्घायां विद्याभोगी भवेन्नरः ।

सा च ह्रस्वा भवेद्यस्य भार्याहानिमवाप्नुयात् ॥

अङ्गुली मध्यमा यस्य समा श्लिष्टा च शोभना ।

पुत्रांश्च जनयेत्सोऽपि अल्पायुश्चैव जायते ॥

अत्र दीर्घत्वं प्रदेशिन्यपेक्षया । ह्रस्वत्वमनामिक्यपेक्षया ।

समत्वं प्रदेशिन्या सह । एवमग्रेऽपि द्रष्टव्यम् ।

अनामिकायां दीर्घायां स्वर्णभागी भवेन्नरः ।

सा च ह्रस्वा भवेद्यस्य तं विद्यात्परदारगम् ॥

यस्य प्रदेशिनी स्थूला तथा चैव कनिष्ठका ।

बाल्ये च म्रियते माता समुद्रवचनं यथा ॥

असङ्गताभिर्ह्रस्वाभिरङ्गुलीभिस्तु मानवः ।

दासो वा दासकर्मा वा भवेन्मर्त्यो न संशयः ॥

इत्यङ्गुलिलक्षणम् ।

अथ नखलक्षणम् ।

भविष्ये,

इन्द्रगोपकसङ्काशैर्नखैर्नृपतयः स्मृताः ।

शङ्खावर्त्तप्रतीकाशैर्नखैर्भवति पार्थिवः ॥

ताम्रैर्नखैस्तथैश्वर्यं वन्द्याः पद्मनखा नराः ।

श्लक्ष्णैर्नखैस्तथैश्वर्यं पुष्पितैः सुभगो भवेत् ॥

पुष्पितैः पुष्पकुङ्कुमलाकारैरिति केचित् । शुभ्राबिन्दुयुतैरित्यन्ये ।

सूक्ष्मैः कूर्मोन्नतैः स्निग्धैर्विमलैः सौख्यभाग् भवेत् ।

श्वेतैर्नखैर्विरुक्षैश्च पुरुषा दुःखजीविनः ॥

कुशीलाः कुनखैर्ज्ञेयाः कामभोगविवर्जिताः ।

विकृतैः स्फुटितैः स्थूलैर्नखैर्दारिद्र्यभागिनः ॥

ब्रह्महत्यां च कुर्वन्ति पुरुषा हरितैर्नखैः ।

बन्धुभिर्विप्रयुज्यन्ते कुलक्षयकराश्च ते ॥ इति ।

सामुद्रतिलके,

स्थूलैर्नखैर्विदीर्णैः शूर्पाकारैः खराश्वनखदीर्घैः ।

आसितैः सितैर्दारिद्र्या भवन्ति तेजोमृजारहितैः ॥ इति ।



इति नखलक्षणम् ।

अथ पादपृष्ठलक्षणम् ।

सामुद्रतिलके,

मांसोपचितं स्निग्धं गूढशिरं कोमलं चरणपृष्ठम् ।

रोमस्वेदविरहितं पृथुलं कमठोन्नतं शस्तम् ॥ इति ।

कमठः कच्छपः ।

इति पादपृष्ठलक्षणम् ।

अथ गुल्फलक्षणम् ।

जगन्मोहने समुद्रः,

नराः शूकरगुल्फास्तु नित्यं बन्धनभागिनः ।

समैर्भवन्ति गुल्फैस्तु पुरुषाः सुखभागिनः ॥

गुल्फैस्तु महिषाकारैर्वधबन्धनभागिनः ।

वक्रैस्तु दुःखिता नित्यं रोमशैर्निरपत्यता ॥ इति ।

इति गुल्फलक्षणम् ।

अथ पार्श्वलक्षणम् ।

जगन्मोहने समुद्रः,

महापार्श्विस्तु दीर्घायुः समैर्दुःखसुखानि च ।

अल्पपार्श्विर्दारिद्र्यं प्रोन्नतैश्चैव दुर्जयः ॥ इति ।

भवतीति शेषः ।

इति पार्श्वलक्षणम् ।

अथ जङ्घालक्षणम् ।

जङ्घा तु गुल्फजान्वोर्मध्यदेशः ।

भविष्ये,

वर्द्धनं वाश्वजङ्घानामैश्वर्यं चैव निर्दिशेत् ।

मृगजङ्घाश्च राजानो जायन्ते नात्र संशयः ॥

मीनजङ्घास्तथैश्वर्यं प्राप्नुवन्ति न संशयः ।

सिंहव्याघ्रसमा जङ्घा धनिनः परिकीर्तिताः ॥

रोमशैश्च तथा जङ्घैर्दुःखदारिद्र्यभागिनः ।

शृगालजङ्घाः पुरुषा नित्यं भाग्यविवर्जिताः ॥

काकजङ्घा नरा ये तु ते वै दुःखस्य भागिनः ।

दीर्घजङ्घाः स्थूलजङ्घा नित्यं भाग्यविवर्जिताः ॥ इति ।

गारुडे,

जङ्घा विरलरोमिका ।

मृदुरोमा समा जङ्घा तथा करिकरप्रभा ॥ इति ।

प्रशस्तेति शेषः ।

उत्पले समुद्रः,

जङ्घाभिरतिवृत्ताभिरैश्वर्यमभिनिर्दिशेत् ।

शृगालजङ्घा दुःखार्ताः श्वजङ्घा नित्यमध्वगाः ॥ इति ।

सामुद्रतिलके,

जङ्घा ऋक्षसदृक्षा वधबन्धौ निःस्वतां प्रायः ।

स्थूला दीर्घा मार्गं वितरत्युद्धृष्टपिण्डिका जङ्घा ॥

ऋक्षो भल्लूकः ।

श्वशृगालकरभरासभवायसजङ्घोपमा त्वशुभा । इति ।

इति जङ्गालक्षणम् ।

अथ जङ्गालक्षणावसरे “ जङ्घा विरलरोमिका ” “ मृदुरोमा समा जङ्घा ” इत्युक्तम् । तत्प्रसङ्गात् रोमलक्षणमुच्चते ।

तथा च—

भविष्यगारुडपुराणयोः,

पार्थिवानां भवेद्रोममेकैकं रोमकूपके ।

पण्डितश्रोत्रियाणां च द्वे द्वे ज्ञेये महामते ॥

त्रिभिस्त्रिभिस्तथा निःस्वा मानवा दुःखभागिनः ।  
 केशाश्चैवं महाबाहो निन्दिताः पूजितास्तथा ॥ इति ।  
 सामुद्रतिलके,  
 ललितानि स्निग्धानि भ्रमरश्यामानि देहरोमाणि ।  
 जायन्ते भूमिभुजां मृदूनि विसतन्तुमूक्ष्माणि ॥  
 सुभगो रोमयुतः स्याद्विद्वान् घनरोमसंयुतो मनुजः ।  
 रोमैकैकं नृपतेर्द्वे द्वे श्रोत्रियधनाढ्यबुद्धिमताम् ॥  
 आदीन्येतानि पुनर्निर्विन्द्यात् मूर्द्धजेष्वेवम् ।  
 रोमरहितः परिव्राट् स्यादधमः स्थूलरूक्षखररोमा ॥  
 पापः पिङ्गलरोमा निस्वः स्फुटिताग्ररोमापि । इति ।

इति रोमलक्षणम् ।

अथ जानुलक्षणम् ।

जानुर्जङ्घोरुमध्यग्रन्थिः ।

भविष्ये,

निम्नैः सजानुर्ध्रियते प्रवासे भीमनन्दन ।  
 सौभाग्यमल्पैः कथितं दारिद्र्यं विकटैस्तथा ॥  
 निम्नैस्तु स्त्रीजिता ज्ञेयाः सभ्रांसै राज्यभागिनः । इति ।  
 विकटैः विकरालैः ।

उत्पले समुद्रः,

अतिस्थूलैश्चिरं कालं जीवेद्देश्वर्यसंयुतः । इति  
 जानुभिरित्यनुपङ्गः ।

सामुद्रतिलके,

कुञ्जरजानुर्मनुजो भोगयुतः पीनजानुरवनीशः ।  
 संहिष्ठसन्धिजानुर्वर्षशतायुर्भवेत्प्रायः ॥  
 कुम्भनिभं दुर्गततां तालफलाभं तु बहुदुःखम् ।

जानुद्वितयं हीनं यस्य सदा सेवते स वधवन्धौ ॥

इदमेव यस्य विषमं स पुनः प्राप्नोति दारिद्र्यम् । इति ।

विषमम् एकत्र मांसलं महत् अन्यत्र कृशं स्वल्पमिति ।

इति जानुलक्षणम् ।

अथोरुलक्षणम् ।

जगन्मोहने समुद्रः,

वृत्तोरूर्हसितोरुश्च नरः सर्वगुणान्वितः ।

ऊरुभ्यां विकटाभ्यां च स भवेत् स्त्रीषु वल्लभः ॥

स्थूलाग्रमध्यनिम्नेन ते नरोऽध्वनि गामिनः । इति ।

सामुद्रतिलके,

ऊरु यस्य समांसे रम्भास्तम्भभ्रमं वितन्वाते ।

कोमलतनुरोमचिते स जायते भूपतिः प्रायः ॥

स्निग्धावूरु मृदुलौ क्रमेण पीनौ प्रयच्छतो लक्ष्मीम् ।

विकटौ स्त्रीवल्लभतां गुणवत्तां संहतौ वृत्तौ ॥

स्थूलाग्रे मध्यनते स्यातां मार्गानुसन्धिनी पुंसाम् ।

कठिने चिपिटे विपुले निर्मासे दुर्भगत्वाय ॥ इति ।

इत्यूरुलक्षणम् ।

अथ कटिलक्षणम् ।

वराहसहितायाम्,

सिंहकटिर्मनुजेन्द्रः कपिकरभकटिर्धनैः परित्यक्तः । इति ।

जगन्मोहने समुद्रः,

सिंहव्याघ्रसमा येषां कटिस्ते दण्डनायकाः ।

ऋक्षवानरतुल्याभा कटिर्येषां न ते शुभाः ॥ इति ।

उत्पले समुद्रः,

सिंहतुल्या कटिर्यस्य स नरेन्द्रो न संशयः ।

श्वशृगालगजेन्द्राणां तुल्यां यस्य स निर्धनः ॥ इति ।

सामुद्रतिलके,

यस्य कटिः स्यात् दीर्घा पीना पृथुला भवेत्स वित्ताढ्यः ।

रोमशकटिर्दरिद्रो ह्रस्वकटिर्दुर्भगो मनुजः ॥ इति ॥

इति कटिलक्षणम् ।

अथ स्फिगूलक्षणम् ।

स्फिचौ कट्यधस्तनमांसपिण्डौ ।

भविष्यपुराणे,

स्थूलस्फिङ्मण्डलो यश्च निःस्वो भवति मानवः ।

व्याघ्रस्फिङ्मण्डलो राजा मण्डूकस्फिक् नराधिपः ॥

भूमण्डले महाबाहो सिंहस्फिक् सार्वभौमताम् ।

उष्ट्रवानरयोर्यस्य सदृशौ भवतः स्फिचौ

धनधान्यविहीनोऽसौ विज्ञेयो भीमनन्दन ॥ इति ।

स्कान्दे,

विस्तीर्णो मांसलौ सिग्धौ स्फिचावस्य सुखोचितौ । इति ।

उत्पले समुद्रः,

अर्द्धस्फिङ्मनुजो यस्तु व्याघ्रान्तः स तु कीर्तितः । इति ।

व्याघ्रादन्तो मृत्युर्यस्येति ।

इति स्फिगूलक्षणम् ।

अथ गुदलक्षणम् ।

सामुद्रतिलके,

यतमांसो गम्भीरः सुकुमारः संवृतः समः शोणः ।

पायुः शुभो नराणां पुनरशुभो भवति विपरीतः ॥ इति ।

इति गुदलक्षणम् ।

अथ वृषणलक्षणम् ।

भविष्ये,

यस्त्वेकवृषणस्तात जले प्राणान् स मुञ्चति ।

स्त्रीचञ्चलस्तु विषमैः समै राजा प्रशस्यते ॥

स्त्रीचञ्चलः परदारलम्पटः ।

उद्धृतैश्चापि ह्रस्वायुः शतजीवी प्रलम्बकैः ।

मणिभिश्चापि रक्तैस्तु धनवन्तो भवन्ति वै ॥

उद्धृतैरलम्बैः । मणिभिर्वर्तुलैः ।

सामुद्रतिलके,

शुष्काः स्वयं वा सततं जायन्ते सुप्रतिष्ठिता यस्य ।

स भवति भर्ता नूनं भूमेः सप्ताब्धिवलयायाः ॥

जलमरणमद्वितीयैर्मनुजानां कुलविनाशोऽपि ।

स्त्रीलोलत्वं विषमैः प्राक् पुत्रो दक्षिणोन्नतैर्वृषणैः ॥

वामोन्नतैश्च तैरपि दुःखेन समं भवति दुर्हिता ।

निस्वाः शुष्कस्थूलैरगम्यरमणीरतास्तुरङ्गसमैः ॥

पुनरर्द्धाद्वैर्वृषणैर्भवन्ति न चिरायुषः पुरुषाः । इति ।

गुरुडपुराणे विशेषः ।

प्रलम्बाभ्यां च धीमत्ता ।

उद्धृद्धाभ्यां बहुस्वामी । इति ।

वृषणाभ्यां भवतीति, शेषः ।

इति वृषणलक्षणम् ।

अथ लिङ्गलक्षणम् ।

भविष्ये,

दक्षिणावर्त्तलिङ्गस्तु नरो वै पुत्रवान् भवेत् ।

वामावर्त्ते तथा लिङ्गे नरः कन्यां प्रसूयते ॥

सिंहव्याघ्रसमो यस्य ह्रस्वो भवति मेहनः ।

मेहनो लिङ्गम् ।

भोगवान् स तु विज्ञेयो नरो यो ह्रस्वमेहनः ॥

भूमौ पादोपविष्टस्य गुल्फौ स्पृशति मेहनः ।

ईश्वरं तं विजानीयात्प्रमदानां च वल्लभम् ॥

ऋजुभिर्वर्तुलाकारैः पुरुषाः पुत्रभागिनः ।

स्थूलैः शिरालैर्विषमैर्लिङ्गैर्दारिद्र्यमादिशेत् ॥

निम्नपादोपविष्टस्य भूमिं स्पृशति मेहनः ।

दुःखितं तं विजानीयात्पुरुषं नात्र संशयः ॥ इति ।

स्कान्दे काशखण्डे,

लिङ्गेन कुशह्रस्वेन राजराजो भविष्यति । इति ।

चराहसंहितायाम्,

लिङ्गेऽल्पे धनवानपत्यरहितः स्थूले विहीनो धनै-

र्मेद् वामनते सुतार्थरहितो वक्रेऽन्यथा पुत्रवान् ।

दारिद्र्यं विनते त्वधोऽल्पतनयो लिङ्गे शिरासन्तते

स्थूलग्रन्थियुते सुखी मृदु करोत्यन्तं प्रमेहादिभिः ॥

अस्यार्थः । अल्पे लिङ्गे धनी सन्तातिहीनश्च । स्थूले धन-

हीनः । वामभागविनते लिङ्गे पुत्रद्रव्यरहितः । अन्यथावक्रे

दक्षिणभागविनते पुत्रवान् । अधोविनते दरिद्रः । शिराव्याप्ते

स्वल्पपुत्रः । स्थूलग्रन्थियुक्ते सुखी । लिङ्गे इति सर्वत्र सम्बन्धः ।

भवतीति, शेषः । मृदु कोमलं लिङ्गं प्रमेहादिरोगैर्मृत्तुं करो-

ति । प्रमेहाः धातुविकाराः ते च विंशतिः श्लेष्मोद्भूताः दग्ध-

पित्तोद्भूताः षट् वातोद्भूताश्चत्वार इति । तथाच-

गरुडपुराणे,

धन्वन्तरिरुवाच ।

प्रमेहाणां निदानं ते वक्ष्येऽहं शृणु सुश्रुत ।

प्रमेहा विंशतिस्तत्र श्लेष्मणो दश पित्ततः ॥

षट् चत्वारोऽनिलात्तेषां क्रमाद्वक्ष्यामि लक्षणम् ।

अच्छं बहुसितं शीतं निर्गन्धमुदकोपमम् ॥

मेहत्युदकमेहेन किञ्चिदाविलपिच्छिलम् ।

आविलं कलुषम् ।

इक्षो रसमिवात्यर्थं मधुरं चेशुरोहतः ॥

सान्द्रीभवेत्पर्युषितं सान्द्रमेहेन मेहति ।

सुरामेही सुरातुल्यमुपर्यच्छमधोद्यतम् ॥

संहृष्टरोमा पिष्टेन पिष्टवद् बहलं सितम् ।

पिष्टेन पिष्टमेहेन ।

शुक्राभं शुक्रमिश्रं वा शुक्रमेही प्रमेहति ॥

मूत्रयेत्सिकतामेही सिकतारूपिणोत्पलम् ।

शीतमेही सुबहुशो मधुरं भृशशीतलम् ॥

शनैः शनैः शनैर्मेही मन्दं मन्दं प्रमेहति ।

लालातन्तुयुतं मूत्रं लालामेहेन पिच्छिलम् ॥

गन्धवर्णरसस्पर्शैः क्षारेण क्षारतोयवत् ।

नीलमेहेन नीलाभं कालमेही मषीनिभम् ॥

हारिद्रमेही कटुकं हरिद्रासन्निभं दहत् ।

विश्रं माञ्जिष्टमेहेन माञ्जिष्ठासलिलोपमम् ॥

विश्रमुष्णं सलवणं रक्ताभं रक्तमेहतः ।

वसामेही वसामिश्रं वसाभं मूत्रयन्मुहुः ॥

मज्जाभं मज्जमिश्रं वा मज्जमेही मुहुर्मुहुः ।

कषायं मधुरं रुक्षं क्षौद्रमेहं वदेद्वुधः ॥

हस्तिमस्तद्रवाजस्रमूत्रं वेगविवर्जितम् ।



सलसीकं विबद्धं च हस्तिमेही प्रमेहति । इति ।  
 प्रमेहादिभिरित्यत्रादिपदेन मूत्रकृच्छ्रादिगुह्यरोगग्रहणम् ।  
 कोशनिगूढैर्भूपा दीर्घैर्भगैश्च वित्तपरिहीनाः ।  
 ऋजुवृत्तशेफा लोलशिरालशिश्नाश्च धनवन्तः ॥ इति ।  
 कोशो लिङ्गाच्छादनकर्त्री त्वक् । शेफो लिङ्गम् ।

सामुद्रातिलके,

स्थूलशिरेण विशालच्छिद्रवता प्रजननेन दारिद्र्यम् । इति ।

इति लिङ्गलक्षणम् ।

अथ लिङ्गाग्रलक्षणम् ।

भविष्ये,

सुवर्णरत्नप्रख्यैर्मणिमुक्तासमप्रभैः ।

प्रवालसदृशैः श्लक्ष्णैर्मणिभिः पार्थिवो भवेत् ॥

अत्रोत्तरो मणिशब्दो लिङ्गाग्रवाचकः । पार्थिव इति जात्य-  
 भिप्रायेणैकवचनम् ।

रत्नाकृतिर्मणिर्निर्यस्य समः स्निग्धो विराजते ।

पार्थिवः स तु विज्ञेयः समुद्रवचनं यथा ॥

समैस्तथोन्नतैश्चापि सुस्निग्धैर्मणिभिर्गुह ।

धनवन्तस्तथा स्त्रीणां भोक्तारस्ते भवन्ति वै ॥

सोल्बणैश्चापि धनिनो नरा वीरा भवन्ति ते ।

कर्कशैर्मलिनै रूक्षैर्दार्ढ्यैः श्यामैर्दिशो व्रजेत् ॥ इति ।

वराहसंहितायाम्,

रक्तैराढ्या मणिभिर्निर्द्रव्याः पाण्डुरैर्मलिनैश्च ।

बहुपशुभाजो मध्योन्नतैश्च नात्युल्बणैर्धनिनः ॥ इति ।

गारुडे,

समैः स्त्रीरैर्बैर्धनिनो मध्यनिम्नैश्च कन्यका । इति ।

भवतीति, शेषः ।

सामुद्रतिलके,

विद्रुमहेमोपमया महामणौ रेखया नरो धनवान् ।

दौर्भाग्यवान् शबलया धूसरया जायते निःस्वः ॥ इति ।

इति लिङ्गाग्रलक्षणम् ।

अथ मूत्रलक्षणम् ।

भविष्ये,

मूत्रधारा पतेदेका वलिता दक्षिणा यदि ।

स भवेत्पार्थिवः पृथ्व्यां समुद्रवचनं यथा ॥

द्वे धारे च तथा स्निग्धे स नरो भोगवान् स्मृतः ।

बहुधारास्तथा रूक्षाः सशब्दाः पुरुषाधमाः ॥ इति ।

इदमशुभं फलं सशब्दरूक्षमूत्रधारावहुत्वे ज्ञेयम् । सशब्द-

मूत्रधाराल्पत्वे तु शुभं फलं वेदितव्यम् । तथा चोक्तम्-

चराहेण,

सुखिनः सशब्दमूत्रा निःस्वा निःशब्दधाराश्च । इति ।

विशेषान्तरमप्युक्तं तेनैव ।

द्वित्रिचतुर्धाराभिः प्रदक्षिणावर्तवलितमूत्राभिः ।

पृथिवीपतयो ज्ञेया विकीर्णमूत्रा धनविहीनाः ॥ इति ।

यत्तु वराहसंहितावचनम्-

एकैव मूत्रधारा वलिता दुःखप्रदा न सुतदात्री । इति ।

तदप्रादक्षिण्यवलितमूत्रैकधाराविषयम् । प्रादक्षिण्ये तु पू-

र्वोदाहृतं भविष्यपुराणोक्तं शुभं फलं वेदितव्यमित्यविरोधः ।

अत्रान्यो विशेष उक्तः-

उत्पले समुद्रेण,

द्विधारं पतते मूत्रं स्निग्धं शब्दविवर्जितम् ।

भोगवान् स तु विज्ञेयो गवाढ्यो नात्र संशयः ॥ इति ।

इति मूत्रलक्षणम् ।

अथ शुक्रलक्षणम्

अविष्ये,

मीनगन्धं भवेद्रेतो धनवान् पुत्रवान् भवेत् ।

इविर्गन्धं भवेद्यस्य सर्वाद्यः श्रोत्रियः स्मृतः ॥

मद्यगन्धिर्भवेद्यज्वा पद्मगन्धिर्नृपः स्मृतः ।

लाक्षागन्धिर्भवेन्निःस्वो बहुकन्यः प्रजायते ॥

मधुगन्धिर्भवेदाढ्यो क्षारगन्धे दरिद्रता ।

मधु क्षौद्रं न मद्यम् । तत्फलस्य पूर्वमेवोक्तत्वात् ।

तनुशुक्रः स्त्रीजनको मांसगन्धे च भोगवान् ॥

शीघ्रमैथुनगामी यः स दीर्घायुरतोऽन्यथा ।

अल्पायुर्देवशार्दूल विज्ञेयो नात्र संशयः ॥ इति ।

शीघ्रमैथुनगामी मैथुने यस्य शीघ्रं रेतश्च्यवते, रेतोबहु-

त्वात् । तथा च—

सामुद्रतिलके,

यस्य च्यवते रेतो लघु मैथुनगामिनो बहु स्निग्धम् ।

दीर्घायुः सम्पत्तिं पुत्रानपि विन्दते स पुमान् ॥

निपतति शुक्रं स्तोकं चिरमैथुनसङ्गतस्थायि ।

दारिद्र्यं सोऽल्पायुर्वहुकन्याजनकतां भजते ॥ इति ।

शीघ्रमैथुनेच्छावानिति के चित् ।

चराहसाहितायाम्,

कुसुमसमगन्धशुक्रा विज्ञातव्या महीपालाः । इति ।

पुरुषलक्षणप्रकरणे शुक्रलक्षणपुंस्त्वपरीक्षे । ५९

सामुद्रतिलके,

सुरभिद्रव्यसुगन्धे श्रियोऽन्यगन्धे तु दारिद्र्यम् ।

जम्बूवर्णेन सुखी दुग्धसवर्णेन रेतसा नृपतिः ॥

धूमेण दुःखसहितः स्यात् दुःस्थः श्यामवर्णेन । इति

जगन्मोहने समुद्रः,

मीनगन्धेन शुक्रेण धनवान् श्रोत्रियो भवेत् ।

इविर्गन्धेन शुक्रेण गवाढ्यो जायते नरः ॥

मधुगन्धेन शुक्रेण नरः स्त्रीजनवल्लभः ।

लाक्षागन्धो भवेभिःस्वो मांसगन्धेन तस्करः ॥

व्यसनी च वसागन्धे मेदोगन्धेन दुःखितः ।

श्यामवर्णेन शुक्रेण देशभागी भवेन्नरः ॥ इति ।

इति शुक्रलक्षणम् ।

अथ प्रसङ्गात्पुंस्त्वपरीक्षा उच्यते ।

तत्राह मिताक्षरायाम्—

नारदः,

यस्याप्सु प्लवते वीर्यं हादि मूत्रं च फेनिलम् ।

पुमान् स्याल्लक्षणैरेतैर्विपरीतस्तु षण्ढकः ॥ इति ।

एतदावश्यकत्वमप्याह—

प्रयोगपारिजाते नारदः,

अपत्यार्थं स्त्रियः सृष्टाः स्त्री क्षेत्रं बीजिनो नराः ।

क्षेत्रं बीजवते देयं नाबीजः क्षेत्रमर्हति ॥ इति ।

अथ वस्तिलक्षणम् ।

वसत्यस्मिन् मूत्रादिकमिति वस्तिलिङ्गोपरितनो ना-

भरधोभागः ।

भविष्ये,

विस्तीर्णा मांसला स्निग्धा वस्तिः पुंसां प्रशस्यते ।

निर्मांसा विकट्टा रुक्षा वस्तिर्येषां न ते शुभाः ॥

गोमायोः सदृशा यस्य खरोग्रमहिपस्य च ।

स भवेत् दुःखितो नित्यं पुरुषो नात्र संशयः ॥ इति ।

वराहसंहितायाम्,

परिशुष्कवस्तिशीर्षा धनराहिता दुर्भगाश्च विज्ञेयाः ॥ इति ।

उत्पले समुद्रः,

गोमायोः सदृशा यस्य खरोग्रमहिपस्य च ।

स भवेद् दुःखितो नित्यं धनहीनश्च मानवः ॥ इति ।

सामुद्रतिलके,

श्वशृगालकरभसरिभतुल्या वस्तिर्नृता भवति येषाम् ।

सङ्कीर्णा क्लिन्नास्ते धनहीनाः स्युर्नराः प्रायः ॥ इति ।

इति वस्तिलक्षणम् ।

अथ नाभिलक्षणम् ।

भविष्यगुरुडपुराणयोः,

विस्तीर्णमण्डलाभिश्च प्रोन्नताभिश्च नाभिभिः ।

भवन्ति सुखिनो वीर नरा राज्यसमन्विताः ॥

धनधान्यसमन्विता इति पाठान्तरम् ।

निम्नाभिरथ चाल्पाभिः क्लेशभानो भवन्ति वै ॥

बलिमध्यगता वीर विषमा च विशेषतः ।

धनहानिं तथा शूलं नित्यं जनयते विभो ॥

वामावर्त्ता सदा शाठ्यं करोतीति विदुर्बुधाः ।

करोति सा दक्षिणतः सम्प्रवृत्ता मनीषिणम् ॥

मनीषा बुद्धिः । सा चाष्टाङ्गयुण्युक्ता विवक्षिता । तथा चोक्तम्-

शृङ्गा श्रवणं चैव ग्रहणं धारणं तथा ।

ऊहापोहार्थविज्ञानं तत्त्वज्ञानं च धीगुणाः ॥ इति ।

श्रोतुमिच्छा शुश्रूषा ।

पार्श्वायता दीर्घमायुरैश्वर्यं चोर्ध्वमायता ।

गवाढ्यं तमधस्तात्तु करोतीति विदुर्बुधाः ॥

शतपत्रकर्णिकाभा नाभिर्यस्य महामते ।

शूपतिं कुरुते सा तु पुरुषं नात्र संशयः

वर्तुला यदि गम्भीरा नाभिः पुंसां प्रशस्यते ।

उत्ताना विरला नाभिः सर्वदा दुःखिता भवेत् ॥ इति ।

यस्येति, शेषः ।

इति नाभिलक्षणम् ।

अथ कुक्षिलक्षणम् ।

उदरपार्श्वभागौ कुक्षी ।

भविष्ये,

समकुक्षिर्भवेद्भोगी निम्नकुक्षिर्यनापदः ।

मायावीभसमा कुक्षिस्तथा कुदककृत्सदा ॥

कुदकं कपटम् ।

राजा चोन्नतकुक्षिस्तु सार्वभौमो महाव्रतः ॥ इति ।

सामुद्रतिलके,

कुक्षिर्यस्य गभीरा विनिपातं स लभते नरः प्रायः ।

उत्ताना यस्य पुनर्नारीद्वयेन जीवते सोऽपि ॥ इति ।

इति कुक्षिलक्षणम् ।

अथ पादलक्षणम् ।

पादौ कक्षावौ नागौ ।

भविष्ये,

सांत्तलैर्द्वेकुक्षिः सार्वे राजा स्वाकावे संशयः ।

गारुडे,

धनिनो विपुलैः पाश्वैः निःस्वा वक्रैश्च निम्नगैः ।

नृपः पाश्वैः समांसलैः ॥

मृदुभिः सुसमैश्चैव दक्षिणावर्त्तरोमभिः ।

विपरीतैः परप्रोष्या निर्द्रव्याः सुखवर्जिताः ॥ इति ।

इति पाश्वलक्षणम् ।

अथोदरलक्षणम् ।

भविष्ये,

मृगोदरो नरो धन्यो मयूरोदर एव च ।

व्याघ्रोदरो नरपती राजा सिंहोदरो भवेत् ॥

मण्डूकसदृशो यस्य पुरुषस्योदरो भवेत् ।

स भवेत्पार्थिवः पृथ्व्यां समुद्रवचनं यथा ॥

समोदरो भवेद्भोगी निःस्वः स्याद्वै घटोदरः । इति ।

चराहसंहितायाम्,

समजठरा भोगयुता घटपिठरनिभोदरा निःस्वाः ।

सर्पोदरा दरिद्रा भवन्ति बह्वाशिनश्चैव ॥ इति ।

जठरमुदरम् । घटः प्रसिद्धः । पिठरः उषा, मृन्मयपात्रम् ।

मध्यदेशभाषायां हण्डीति प्रसिद्धा ।

सामुद्रतिलके,

जठरं यस्य समं स्यादाभितः स पुमान्महार्थाढ्यः ।

भेकांदरो नरपतिर्दृषभमयूरोदरो भोगी ॥

वृत्तोदरः सुखी स्यान्मीनव्याघ्रोदरः सुभगः ।

भुजगजठरो भुजिष्यो बहुभोजी जायते मनुजः ।

श्ववृकोदरो दरिद्रः शृगालतुल्योदरोपेतः ॥

पापः कृशोदरः स्यान्मृगशिशुसदृशोदरश्चौरः । इति ।

इत्युदरलक्षणम् ।

अथ मध्यलक्षणम् ।

सामुद्रतिलके,

जायते यस्य मध्यं मुशलोदरसोदरं तनुत्वेन ।

स पुमान् नृपतिर्ज्ञेयो विपर्यये भवति विपरीतः ॥ इति ।

इति मध्यलक्षणम् ।

अथ बलिलक्षणम् ।

वराहसंहितायाम्,

शास्त्रान्तं स्त्रीभोगिनमाचार्यं बहुसुतं यथासङ्ख्यम् ।

एकद्वित्रिचतुर्भिर्बलिभिर्विद्यान् नृपत्वमबलीभिः ॥

विषमबलयो मनुष्या भवन्त्यगम्याभिगामिनः पापाः ।

ऋजुबलयः सुखभाजः परदारद्वेषिणश्चैव ॥ इति ।

उत्पले समुद्रः,

अवलिस्तु नृपः प्रोक्तो यज्वा दानैकतत्परः । इति ।

इति बलिलक्षणम् ।

अथ हृदयलक्षणम् ।

भविष्ये,

समोन्नतं तु हृदयमकम्पं पृथुरेव हि ।

अरोमशं मांसलं च पार्थिवानां न संशयः ॥

विस्तीर्णं हृदयं येषां मांसलोपचितं भृशम् ।

शतायुषो विजानीयाद्भाग्यवतो महीपतीन् ॥

खररोमचितं वीर शिरालं च विशेषतः ।

अधमानां भवेदेवं हृदयं च षडानन ॥ इति ।

इति हृदयलक्षणम् ।

अथ वक्षोलक्षणम् ।



भविष्ये,

समवक्षसोऽर्थयुताः पीनैः शूराः स्मृता बुधैः ।

तनुभिर्द्रव्यहीनाः स्युरसमैश्चाप्यकिञ्चनाः ॥

वध्यन्ते चापि शस्त्रेण नात्र कार्या विचारणा । इति ।

गारुडे,

सुपुत्राः समवक्षोभिः पीनैर्वक्षोभिरुजिताः । इति ।

सामुद्रतिलके,

पृथुलं भवत्युरःस्यलमचलशिलाकठिनमुन्नतं नृपतेः ।

मृगनाभिपत्रलतासपानमुरो रोमराजिचितम् ॥

चरसा समेन धनवान् पीनेन भटस्तथोर्द्धरोम्णा स्यात् । इति ।

इति वक्षोलक्षणम् ।

अथ स्तनलक्षणम्

जगन्मोहने समुद्रः,

उन्नतोपचिता येषां धनाः स्निग्धाः पयोधराः ।

पुरुषा धनिनः शूरा भोगवन्तश्च कर्मभिः ॥ इति ।

सामुद्रतिलके,

वृत्ताः स्तनाः प्रशस्ताः सुस्निग्धाः कोमलाः समाः पुंसाम् ।

विषमाः परुषा विकट्टाः प्रायो दुःखाय जायन्ते ॥ इति ।

इति स्तनलक्षणम् ।

अथ चूचुकलक्षणम् ।

चूचुकं स्तनाग्रम् ।

भविष्ये,

उद्भृष्टचूचुका ये तु सुभगास्ते प्रकीर्तिताः ।

निर्द्धना विषमैर्दीर्घैर्भवन्तीह सुवीरज ॥

पीनैरुपाचिर्तनिर्मैश्चूचुकैर्देवसत्तम ।

राजानः सुखिनश्चापि भवन्तीह न संशयः ॥ इति ।

गारुडे,

अनुद्धतैश्चूचुकैश्च भवन्ति सुभगा नराः । इति ।

इति चूचुकलक्षणम् ।

अथ जत्रुलक्षणम् ।

जत्रुणी स्कन्धसन्धी ।

भविष्ये,

जत्रुभिर्विषमैर्वीर जातिहीनो भवेन्नरः ।

यस्योन्नतं भवेदङ्ग स भोगी नात्र संशयः ॥

निर्मासैर्विषमैर्वीर निःस्वो निम्नैः प्रचक्ष्यते ।

धनवांश्च भवेत् हीनैः सुखभोगसमन्वितः ॥ इति ।

गारुडे,

विषमैर्जत्रुभिर्निःस्वा अस्थिवद्धैश्च मानवाः । इति ।

इति जत्रुलक्षणम् ।

अथ स्कन्धलक्षणम् ।

भविष्ये,

अव्युच्छिन्नौ तथा शिलष्टौ विपुलौ च सुराधिप ।

शूराणमीदृशावंसौ नगजानन्दवर्द्धन ॥

निर्मासौ रोमशौ भग्नावल्पौ वापि विशेषतः ।

निर्द्धनस्येदृशावंसौ प्रख्यातौ व्योमकेशज ॥ इति ।

जगन्मोहने समुद्रः,

वृषस्कन्धा गजस्कन्धाः कोलस्कन्धाश्च ये नराः ।

सर्वे ते पार्थिवा ज्ञेया महाभोगा महाधनाः ॥ इति ।

उत्पले समुद्रः

कदलीस्तम्भसङ्काशा अजस्कन्धाश्च ये नराः ।

राजानस्ते हि विज्ञेया महाकोशा महाबलाः ॥ इति ।

इति स्कन्धलक्षणम् ।

अथ कक्षालक्षणम् ।

बाहुमूले कक्षे ।

भविष्ये,

अस्वेदनोन्नते वत्स तथा पीने षटानन ।

समरोमसुगन्धे च कक्षे नित्यं क्षमाभृताम् ॥ इति ।

गारुडे,

कक्षाज्ज्वत्थदला श्रेष्ठा सुगन्धमृदुरोमिका ।

अन्यथा त्वर्थहीनानाम् । इति ।

समकक्षाश्च भोगाढ्या निम्नकक्षा धनोज्झिताः ।

नृपाश्चोन्नतकक्षाः स्युर्जिह्वा विषमकक्षकाः ॥ इति ।

इति कक्षालक्षणम् ।

अथ बाहुलक्षणम् ।

भविष्ये,

उद्धद्धबाहुर्यस्तु स्याद्वधबन्धमवाप्नुयात् ।

दीर्घबाहुर्भवेद्राजा समुद्रवचनं यथा ॥

प्रलम्बबाहुर्विज्ञेयो नरः सर्वगुणान्वितः ।

ह्रस्वबाहुर्भवेद्दासः परप्रेष्यकरोऽपि वा ॥

समवृत्तभुजो यस्तु दीर्घपीनभुजाश्रयः ।

सम्पूर्णबाहु राजा स्यादित्याह स पयोनिधिः ॥

इभाक्कसदृशौ वृत्तौ समौ पीनौ च सुव्रत ।

आजानुलम्बिनौ बाहु पार्थिवानां न संशयः ॥

इभाक्कं गजकरः ।

दरिद्राणां रोमशौ ह्रस्वौ बाहु ज्ञेयौ सुरोत्तम ।

तस्कराणां च विषमौ स्थूलौ सूक्ष्मौ च सुव्रत ॥ इति ।

स्कान्दे,

वामावर्त्तौ सुप्रलम्बौ दोषौ दिग्रक्षणोचितौ । इति ।

दोषौ हस्तौ ।

सामुद्रतिलके,

गोपुच्छाकृति पीनं हीनं खररोमभिर्द्विर्धम् ।

निर्मग्नशिरासन्धि प्रशस्यते भुजयुगं पुंसाम् ॥ इति ।

इति बाहुलक्षणम् ।

अथ मणिबन्धलक्षणम् ।

मणिबन्धः पाणिमूलम् ।

गारुडे,

मणिबन्धैर्निर्गूढैश्च सुश्लिष्टैश्च सुसन्धिभिः ।

नृपा हीनैः करच्छेदः सशब्दैर्धनवार्जिताः ॥ इति ।

वराहसंहितायाम्,

मणिबन्धनैर्निर्गूढैः सुश्लिष्टसुसन्धिभिर्भूपाः ।

हीनैर्हस्तच्छेदः श्लथैः सशब्दैश्च निर्द्रव्याः ॥ इति ।

सामुद्रतिलके,

रेखाभिः पूर्णाभिस्तिष्ठभिः करमूलमङ्कितं यस्य ।

धनकाश्चनरत्नयुतं श्रीः पतिमिव भजति लुब्धं च ॥

त्रिपरिक्षेपा व्यक्ता यवमाला भवति यस्य मणिबन्धे ।

नियतं महार्थसहितः स सार्वभौमो नराधिपतिः ॥

करमूले यवमाला द्विपरिक्षेपा मनोहारा यस्य ।

मनुजः स राजमन्त्री विपुलमतिर्जायते मतिमान् ॥

सुभगैकपरिक्षेपा यवमाला यस्य पाणिमूले स्यात् ।

भवति धनधान्ययुतः श्रेष्ठो जनपूजितो मनुजः ॥

यदि तिस्रो यवमाला मणिवन्धादुभयतो विनिःसृत्य ।  
 परिवेष्टयन्ति पृष्ठं तदधिकमपीह फलं ज्ञेयम् ॥ इति ।  
 विवेकाविलासेऽपि,  
 मणिवन्धे यवश्रेण्यः तिस्रश्चेत्स नृपो भवेत् ।  
 यदि ताः पाणिपृष्ठेऽपि ततोऽधिकतरं फलम् ॥  
 द्वाभ्यां तु यवमालाभ्यां राजमन्त्री धनी बुधः ।  
 एकया यवपङ्क्त्या तु श्रेष्ठो बहुधनोचितः ॥ इति ।

इति मणिवन्धलक्षणम् ।

अथ करलक्षणम् ।

गारुडे,

कपितुल्यकरा भूपा व्याघ्रतुल्यकरा मलाः ॥ इति ।

मलाः पापिनः । स्कान्दे—

काशीस्त्रिण्डे,

कमठीपृष्ठकठिनावकर्मकरणौ करौ ।

राज्यहेतू शिशोरस्य पादौ चाध्वनि कोमलौ ॥ इति ।

कमठः कच्छपः ।

सामुद्रतिलके,

पाणी नृपतेः श्लक्ष्णौ निःस्वेदौ मांसलावपच्छिद्रौ ।

अरुणावकर्मकठिनावुष्णौ दीर्घाङ्गुली स्निग्धौ ॥

विस्तीर्णौ ताम्रनखौ स्यातां कपिवत्करौ धनाढ्यस्य ।

शार्दूलवद्विरुक्षौ विकृतौ निःस्वस्य निर्मासौ ॥ इति ।

इति करलक्षणम् ।

अथ करपृष्ठलक्षणम् ।

सामुद्रतिलके,

अथ शस्तं करपृष्ठं विस्तीर्णं पीनमुन्नतं स्निग्धम् ।

निर्गूढाशिरं परितः क्षोणिपतेः फणिफणाकारम् ॥  
मणिवन्धसमं निम्नं निर्मासं रोमसञ्चितं सशिरम् ।  
करपृष्ठं निःस्वानां रूक्षं परुषं विवर्णं स्यात् ॥ इति ।  
विवेकविलासेऽपि,  
करपृष्ठं तु विस्तीर्णं पीनं स्निग्धं समुन्नतम् ।  
श्लाघ्यं गूढाशिरं नृणां फणभृत्फणसन्निभम् ॥  
विवर्णं परुषं रूक्षं रोमशं मांसवर्जितम् ।  
मणिवन्धसमं निम्नं न श्रेष्ठं करपृष्ठकम् ॥ इति ।  
इति करपृष्ठलक्षणम् ।

अथ करतललक्षणम् ।

भविष्ये,

निम्नं करतलं यस्य पितृवित्तं च तस्य वै ।  
स भवेद्देवशार्दूल तथा हीनश्च मानवः ॥  
अतिवृत्तेन निम्नेन धनी करतलेन वै ।  
उत्तानकतलो दाता भवतीह न संशयः ॥  
विषमा भवन्ति विषमैर्निःस्वाश्चापि विशेषतः ।  
विषमाः क्रूराः ।  
करतलैर्देवशार्दूल लाक्षाभैरीश्वराः स्मृताः ॥  
अगम्यागामिनः पीतै रूक्षैर्निर्द्धनता स्मृता ।  
अपेपयानं कुर्वन्ति नीलकृष्णैस्तथैव च ॥ इति ।  
सामुद्रतिलके,  
बहुरेखापरिकलितं पाणितलं भवति यस्य मनुजस्य ।  
यदि वा रेखाहीनं सोऽल्पायुर्दुःखितो निःस्वः ॥ इति ।  
विवेकविलासेऽपि,  
पाणेस्तलेन शोणेन धनी नीलेन मद्यपः ।

पीतेनागम्यनारीगः कल्माषेणावरेप्सितः ॥

दातोन्नते तले पाणेनिम्ने पितृधनेप्सितः ।

धनी संवृतनिम्ने स्याद्विषमे निर्धनः पुनः ॥ इति ।

इति करतललक्षणम् ।

अथ रेखालक्षणम् ।

भविष्यपुराणे,

निम्नस्निग्धा भवेन्नुणां रेखा करतले गुह ।

धनिनां न दरिद्राणामित्याह स पयोनिधिः ॥

यस्य मीनसमा रेखा कर्मसिद्धिस्तु दृश्यते ।

धनवान् स तु विज्ञेयो बहुपुत्रश्च मानवः ॥

तुला यस्य तु वै दीर्घा करमध्ये हि दृश्यते ।

वाणिज्यं सिध्यते तस्य पुरुषस्य न संशयः ॥

सूर्यः पाणितले यस्य द्विजस्य तु विशेषतः ।

सोमः पाणितले यस्येति पाठान्तरम् ।

यज्ञयाजी भवेन्नित्यं बहुवित्तश्च मानवः ॥

शैलो वाप्यथवा वृक्षः करमध्ये हि दृश्यते ।

अचलां श्रियमाप्नोति बहुभृत्यसमन्वितः ॥

शक्तितोमरवाणासिरेखा चापोपमा भवेत् ।

यस्य हस्ते महाबाहो स जयेद्विग्रहे रिपून् ॥

ध्वजो वाप्यथवा शङ्खः करमध्ये तु दृश्यते ।

समुद्रयायी स भवेद्वली च सततं गुह ॥

श्रीवत्समथ वा पद्मं वज्रं वा चक्रमेव वा ।

रथो वाप्यथवा कुम्भो यस्य हस्ते प्रकाशते ॥

श्रीवत्सं चक्राकारो रेखाविशेषः । मृदुरोमावर्त्तविशेषः

श्रीवत्समिति तु रायमुकुटे ।

राजानं तं विजानीयात्परसैन्यविमर्दनम् ।  
दक्षिणे तु कराङ्गुष्ठे यवो यस्य तु दृश्यते ॥  
सर्वविद्याप्रवक्ताऽसौ भवेद्देवैर्नात्र संशयः । इति ।

वराहसंहितायाम्,

अङ्गुष्ठयवैराढ्याः सुतवन्तोऽङ्गुष्ठमूलजैश्च यवैः ।  
तिस्रो रेखा मणिबन्धनोत्थिताः करतलोपगा नृपतेः ॥  
मीनयुगाङ्कितपाणिर्नित्यं सत्रप्रदो भवति ।  
वज्राकारा धनिनां विद्याभाजां तु मीनपुच्छनिभा ॥  
शङ्खातपत्रशिबिकागजाश्वपद्मोपमा नृपतेः ।  
कलशमृणालपताकाङ्कुशोपमाभिर्भवन्ति भूपालाः ॥  
दामनिभैश्च गवाढ्याः स्वस्तिकरूपाभिरैश्वर्यम् ।  
स्वस्तिकश्चतुष्कः ।

चक्रासिपरशुतोमरशक्तिधनुःकुन्तसन्निभा रेखाः ।

कुर्वन्ति चमूनाथं यज्वानमुलूखलाकाराः ॥

मकरध्वजकोष्ठागारसन्निभाभिर्महाधनोपेताः ।

कोष्ठागारं कोशगृहम् ।

वेदीनिभेन चैवाग्निहोत्रिणो ब्रह्मतीर्थेन ॥

अङ्गुष्ठमूले ब्रह्मतीर्थम् । तच्चेत् यज्ञवेदीसदृशं तदाऽग्निहोत्रि-  
णो भवन्ति ।

वापीदेवकुलाढ्यैर्धर्मं कुर्वन्ति च त्रिकोणाभिः ।

देवकुलं देवमासादः । आदिपदेन सिंहासनरथहयादीनां  
ग्रहणम् । त्रिकोणाः शृङ्गाटकाभा इति यावत् ।

अङ्गुष्ठमूलरेखाः पुत्राः स्युर्दारिकाः सूक्ष्माः ॥ इति ।

गरुडपुराणे,

कुलरेखा तु प्रथमा अङ्गुष्ठादनुवर्तते ।



मध्यमा धनरेखा तु आयूरेखा ततः परम् ॥

यः सुमीनाङ्कितकरो भवेत्सत्रप्रदो नरः ।

वज्राकारश्च धनिनां मत्स्यपुच्छोऽणिमा बुधः ॥

वज्राकारः वज्रसदृशरेखाङ्कितः । अणिमा ऐश्वर्यम् । बुधो

विद्वान् । भवतीति, शेषः । स्कान्दे—

काशखण्डेऽपि,

श्रीवत्सवज्रचक्राब्जमत्स्यकोदण्डदण्डवान् ।

तथाऽस्य करगा रेखा यथा स्युस्त्रिदिवस्पतेः ॥ इति ।

जगन्मोहने समुद्रः,

कनिष्ठामूलसम्बद्धा आयूरेखा च कीर्तिता ।

द्वितीया धनरेखा च तृतीया कुलवर्द्धिनी ॥

यदि पूर्णाश्च रेखाः स्युः पूर्णं तस्य सुलक्षणम् ।

त्यक्त्वाऽधो मणिवन्धं या रेखा स्यात्करगामिनी ॥

सुवर्णरत्नराज्यश्रीदायिका सा न संशयः ।

अङ्गुष्ठस्यापि मध्येऽपि ब्रूते नृपतिमुत्तमम् ॥

मध्ये तर्जन्यङ्गुष्ठान्तराले ।

सैव तर्जनिकां प्राप्य दत्ते साम्राज्यमग्रिमम् ।

सेनापतिर्धनेशो वा मध्यमागतररेखया ॥

अनामिकां पुनः श्रेष्ठधनवान् सर्वदा नरः ।

सुखिनं सुभगं वापि सम्प्राप्ता सा कनिष्ठिकाम् ॥

करोति सत्यमेवैषा यद्यच्छिन्ना सुवर्णभाक् ।

भवतीति, शेषः ।

यावन्त्यो मणिवन्धायुर्लैखयोरन्तरे स्थिताः ॥

रेखा इति, शेषः ।

सहोदरगणस्तावान् विज्ञेयः पाणिपल्लवे ।

स्थिताश्चान्ते च या रेखाः कनिष्ठाजीवरेखयोः ॥

तावन्त्यो महिलास्तस्य स्त्रियास्तावन्मिता धवाः । इति ।

महिलाः स्त्रियः ।

उत्पले समुद्रः,

रक्ते पाणितले यस्य द्विजस्य तु विशेषतः ।

यज्ञयाजी भवेन्नित्यं बहुवित्तश्च मानवः ॥

श्रीवत्समथ वा पद्मं वज्रं चामरमेव वा ।

यस्य हस्ते तु दृश्येत स भवेत्पृथिवीपतिः ॥ इति ।

हेमाद्रौ—

नारदीयसंहितायाम्,

पद्ममष्टदलाकारमच्छिन्नं पाणिपल्लवे ।

अपि हीनकुले जातः क्षितिपालो भवेन्नरः ॥

अभ्यन्तरमुखं मत्स्यं यस्य पाणितले भवेत् ।

स तु लक्ष्मीमवाप्नोति समुद्रस्य वचो यथा ॥

अमत्स्यस्य कुतो विद्या अयवस्य कुतो धनम् । इति ।

प्रयोगपारिजाते,

अङ्गुष्ठोदरमध्यस्थो यवो यस्य विराजते ।

उत्पन्नभक्ष्यभोजी तु स नरः सुखमेधते ॥

रेखाभिर्बहुभिः क्लेशं स्वल्पाभिर्धनहीनता ।

रक्ताभिः सुखमाप्नोति कृष्णाभिर्दुःखितो भवेत् ॥

अङ्गुशं कुण्डलं चक्रं यस्य पाणितले भवेत् ।

तस्य राज्यं विनिर्दिष्टं समुद्रवचनं यथा ॥

मत्स्ये शतं विजानीयान्मकरे तु सहस्रकम् ।

पद्मे कोटीं विजानीयाच्छङ्खे कोटिसहस्रकम् ॥ इति ।

सामुद्रतिलके,

अधुना मीनाद्याकृतिरेखाणां लक्षणं स्फुटं वक्ष्ये ।  
 वामकरे नारीणां दक्षिणपाणौ नराणां तु ॥  
 जीवितमरणं लाभालाभं सुखदुःखमिह जगत्यखिलम् ।  
 कररेखाभिः प्रायः प्राप्नोति नरोऽथ नारी वा ॥  
 अन्तर्मुखेन मीनद्वयेन पूर्णेन पाणितलमध्यम् ।  
 यस्याङ्कितं भवेदिह स धनी सत्रप्रदो मनुजः ॥  
 अच्छिन्ना गम्भीरा पूर्णा रक्ता जदलनिभा मृदुला ।  
 अन्तर्दृष्टा स्निग्धा कररेखा शस्यते पुंसाम् ॥  
 मधुपिङ्गाभिः सुखिनः शोणाभिस्त्यागिनो गम्भीराः स्युः ।  
 सूक्ष्माभिर्धौमन्तः समाप्तमूलाभिरथ सुभगाः ॥  
 पल्लविता विच्छिन्ना विषमाः परुषाः समाः स्फुटितरूक्षाः ।  
 विक्षिप्ताश्च विवर्णा हरिताः कृष्णाश्च पुनरशुभाः ॥  
 आ पाणिमूलकरभान्निःसृत्याङ्गुष्ठतर्जनीमध्ये ।  
 नूनं भवन्ति तिस्रो गोत्रद्रव्यायुषां रेखाः ॥  
 भिन्नाभिश्छिन्नाभिः स्वल्पाभिर्भवन्ति कुलधनार्युषि ।  
 रेखाभिर्दीर्घाभिर्विपरीताभिस्तु विपरीतम् ॥  
 मणिवन्धान्निर्गच्छति रेखा यस्य प्रदेशिनीमूलम् ।  
 बहुवन्धुजनाकीर्णस्तस्य पुनर्जायतेऽभिजनः ॥  
 लघ्व्या पुनर्नराणां लघुरिह दीर्घा दीर्घया वंशः ।  
 परिभिन्नो विज्ञेयः प्रभिन्नया छिन्नया छिन्नः ॥  
 न छिन्ना न स्फुटिता दीर्घतरा न पल्लवा पूर्णा ।  
 ऊर्ध्वा रेखा कुरुते सहस्रजनयोषमेकाऽपि ॥  
 सा ब्राह्मणस्य रेखा वेदकरी क्षत्रियस्य राज्यकरी ।  
 वैश्यस्य महार्थकरी सौख्यकरी भवति शूद्रस्य ॥  
 आलिखितं काकपदं धनरेखायां तु दृश्यते यस्य ।

अर्जयति धनानि पुनस्तल्लक्षमपि स व्ययं कुरुते ॥  
 इह ताभिः पूर्णाभिः पूर्णा प्राप्नोति सम्पदं सदसि ।  
 मध्याभिर्वा मध्यां ह्रस्वाभिर्वा पुमान् ह्रस्वाम् ॥  
 यदि रेखा सर्वाङ्गुलिसमस्तपर्वान्तरे स्थिता व्यक्ता ।  
 स्पष्टो यवोऽपि पुंसां महीयसां तन्महीशत्वम् ॥  
 रेखाः कनिष्ठिकायुर्लेखामध्ये नरस्य यावत्यः ।  
 तावत्यो महिलाः स्युर्महिलायाः पुनरपि मनुष्याः ॥  
 रेखाभिर्विषमाभिर्विषमास्समाभिरथ समशीलाः ।  
 हीनतरा हीनाभिर्ध्रुवमाधिकतराः समधिकाभिः ॥  
 पुष्टाभिर्हि पुनर्युः कन्या रेखाभिरथ सुदीर्घाभिः ।  
 सुभगा सूक्ष्माभिः स्यात्स्फुटिताभिर्दुर्भगा नारी ॥  
 मूलेऽङ्गुष्ठस्य नृणां स्थूला रेखा भवन्ति यावत्यः ।  
 तावन्तः पुत्राः स्युः सूक्ष्माभिः पुत्रिकास्ताभिः ॥  
 यावत्यो मणिबन्धायुर्लेखान्तःप्रतिष्ठिताः स्थूलाः ।  
 तावत्सङ्ख्याकान् भ्रातृन् वदन्ति सूक्ष्माः पुनर्भगिनीः ॥  
 रेखाभिश्छिन्नाभिः सम्भावितमृत्यवां ज्ञेयाः ।  
 यावत्यस्ताः पूर्णा नियतं जीवन्ति तत्सङ्ख्याः ॥  
 मीनो मकरः शङ्खः पद्मो वाऽन्तर्मुखः सदा फलदः ।  
 पाणौ वहिर्मुखो यदि तस्य फलं पश्चिमे वयसि ॥  
 छिन्नैर्भिन्नैः स्फुटितैरव्यक्तैः किमपि नास्ति फलमेतैः ।  
 जायन्ते पाणितले प्रायोऽमी सार्वभौमानाम् ॥  
 उडुपं वा नौका वा पोतो वा यस्य करतले पूर्णः ।  
 धनकाश्चनरत्नानां पात्रं सांयात्रिकः स स्यात् ॥  
 सांयात्रिकः पोतवणिक् ।  
 जायन्ते गोमन्तः प्रासादैर्दामाभिः स्फुटं मनुजाः ।

निधिनायकाः कमण्डलुकलशस्वस्तिकपताकाभिः ॥

यस्य सदण्डं छत्रं चामरयुग्मं प्रतिष्ठितं पाणौ ।

सोऽम्बुधिरसनावासां भुनक्ति भूमिं भुजिष्योऽपि ॥

विप्रस्य यस्य यूपो वेदिनिभं ब्रह्मतीर्थमपि हस्ते ।

विश्वाधिपतिर्नियतं स भवेदथ वाऽग्निहोत्रीशः ॥

भाग्येन भवन्ति यवाः पुंसामङ्गुष्ठपर्वसु स्पष्टाः ।

योषाविशेषनिमित्तं कर्म कृशं यशस्तुरङ्गस्य ॥

सुतवन्तः श्रुतवन्तो जायन्तेऽङ्गुष्ठमूलजैस्तु यवैः ।

मध्यगतैर्धनकाञ्चनरत्नाढ्या भोगिनः सततम् ॥

त्रिपरिक्षेपा मूलेऽङ्गुष्ठगता भवति यस्य यवमाला ।

द्विपसुसमिद्धः स पुमान् राजा वा राजसचिवो वा ॥

यस्य द्विपरिक्षेपा सैव नरो राजपूजितः स स्यात् ।

यस्यैकपरिक्षेपा यवमाला सोऽपि वित्ताढ्यः ॥

अङ्गुष्ठस्याधस्तात्काकपदं भवति यस्य विस्पष्टम् ।

स नरः पश्चिमकाले शूलेन विपद्यते सद्यः ॥

अव्यक्ताः श्शुस्तनवः खण्डा रेखाः करे स्थिता यस्य ।

तिग्मांशोरिव रजनी श्रीस्तस्य पलायते सततम् ॥ इति ।

विवेकविलासेऽपि,

सूक्ष्माः स्निग्धाश्च गम्भीराः प्रलम्बा मधुपिङ्गलाः ।

अव्यावृत्तगतिच्छेदाः करे रेखाः शुभा नृणाम् ॥

त्यागाय शोणगम्भीराः सुखाय मधुपिङ्गलाः ।

सूक्ष्माः श्रियै भवेयुस्ताः सौभाग्याय समूलकाः ॥

छिन्नाः सपल्लवा रूक्षा विपमाः स्थानकच्युताः ।

विवर्णाः स्फुटिताः कृष्णा नीलास्तन्व्यश्च नोत्तमाः ॥

क्लेशं सपल्लवा रेखा छिन्ना जीवितसंशयम् ।

कदन्नं परुषा द्रव्यविनाशं विषमार्पयेत् ॥  
 मणिबन्धात् पितुर्लेखा करभात् विभवायुषोः ।  
 द्वे लेखे यान्ति तिस्रोऽपि तर्जन्यङ्गुष्ठकान्तरम् ॥  
 येषां रेखा इमास्तिस्रः सम्पूर्णा दोषवर्जिताः ।  
 तेषां गोत्रधनार्युषि सम्पूर्णान्यन्यथा न तु ॥  
 मणिबन्धोन्मुखा आयुर्लेखायां ये तु पल्लवाः ।  
 सम्पदे ते बहिर्ये ते विपदेऽङ्गुलिसम्मुखाः ॥  
 गत्वा मिलियोः प्रान्ते द्रव्यपित्रोश्च रेखयोः ।  
 गृहबन्धो विनिर्देश्यो गृहभङ्गोऽन्यथा पुनः ॥  
 आयुर्लेखावसानाभिलेखाभिर्मणिबन्धतः ।  
 स्पष्टाभिभ्रातरोऽस्पष्टतराभिर्जामयः पुनः ॥  
 जामयो भगिन्यः ।  
 अस्पष्टाभिरदीर्घाभिभ्रातृजाम्यायुषस्त्रुटिः ।  
 यवैरङ्गुष्ठमूलोत्थैस्तत्सङ्ख्याः सूनवो नृणाम् ॥  
 यवैरङ्गुष्ठमध्यस्थैर्विद्याख्यातिविभूतयः ॥  
 शुक्लपक्षे तदा जन्म दक्षिणाङ्गुष्ठजैश्च तैः ।  
 कृष्णपक्षे नृणां जन्म वामाङ्गुष्ठगतैर्यवैः ।  
 एकोऽप्यभिमुखस्तस्यावश्यं श्रीवृद्धिकारणम् ॥  
 सम्पूर्णो किं पुनस्तौ द्वौ पाणिमूले स्थितौ नृणाम् ।  
 सिंहासनदिनेशाभ्यां नन्द्यावर्त्तेन्दुतोरणैः ॥  
 पाणिरेखास्थितैर्मर्त्याः सार्वभौमा न संशयः ।  
 आतपत्रं करे यस्य दण्डेन सहितं पुनः ॥  
 चामरद्वितयं चापि चक्रवर्त्ती स जायते ।  
 त्रिकोणरेखया सीरमुसलोलूखलादिना ॥  
 वस्तुना हस्तजातेन पुरुषः स्यात्कृषीवलः ।

गोमन्तः स्युर्नराः सौधैर्दामभिः पाणिसंस्थितैः ॥

कमण्डलुध्वजौ कुम्भस्वस्तिकौ श्रीप्रदौ नृणाम् ।

अनामिकान्त्यपर्वस्था प्रतिरेखा प्रभुत्वकृत् ॥

ऊर्ध्वा पुनस्तले तस्या धर्मरेखेयमुच्यते ।

रेखाभ्यां मध्यमास्थाभ्यामाभ्यां प्रोक्तविपर्ययः ॥

तर्जनीगृहवन्धान्तर्लेखा स्यात्सुखमृत्युदा ।

अङ्गुष्ठपितृरेखान्तास्तिर्यग्रेखाः पदप्रदाः ॥

अङ्गुष्ठस्य तले यस्य रेखा काकपदाकृतिः ।

तस्य स्यात्पश्चिमे काले विपत्तिः शूलरोगतः ॥

अत्र हेमाद्रिणा आयूरेखामणिवन्धमध्ये प्रदेशिनीं प्रापि-  
णीभिस्तिष्ठभिर्लेखाभिः शतमायुरित्युक्तम् । तच्चोदहतबहुवचन-  
विरुद्धत्वान्मूलानुपलम्भाच्चोपेक्षणीयम् ।

इति कररेखालक्षणम् ।

अथाङ्गुष्ठलक्षणम् ।

सामुद्रतिलके,

ऋजुरङ्गुष्ठः स्निग्धस्तुङ्गो वृत्तः प्रदक्षिणावर्तः ।

अङ्गुष्ठेऽपि धनवतां सुघनानि समानि पर्वाणि ॥ इति ।

इत्यङ्गुष्ठलक्षणम् ।

अथाङ्गुलीलक्षणम् ।

भविष्ये,

विरलाङ्गुलयो ये तु तान् दारिद्रान् प्रचक्षते ।

धनिनस्तु महाब्राह्मो ये घनाङ्गुलयो नराः ॥

विरलाश्च तथा रूक्षा दृश्यन्तेऽङ्गुलयः करे ।

स भवेत् दुःखितो नित्यं नरो दारिद्र्यभाजनम् ॥ इति ।

गारुडे,

हस्ताङ्गुलय एव स्युरायुर्दावलिताः शुभाः ।

मेधाविनां च सूक्ष्माः स्युर्भृत्यानां चिपिटाः स्मृताः ॥

अवलिताः अवक्राः । आर्षत्वात्सन्धिः । मेधा अतीतानु-  
स्मृतिः । तथा चोक्तम्—

अतीतानुस्मृतिर्मेधा तत्कालग्राहिणी मतिः ।

शुभाशुभविचारज्ञा प्रज्ञा धीरैरुदाहृता ॥ इति ।

स्थूलाङ्गुलीभिर्निःस्वाः स्युर्नताभिः शस्त्रमृत्यवः ।

नताभिः बहिः, करपश्चाद्भागे इत्यर्थः । बहिर्नम्राभिरङ्गु-  
लीभिः शस्त्रघातेन मृत्युर्जायत इत्यर्थः । तथा चोक्तम्—

विवेकविलासे,

यच्छन्ति विरलाः शुष्काः स्थूला वक्रा दरिद्रताम् ।

शस्त्रघातं बहिर्नम्राश्चेष्टत्वं चिपिटाश्च ताः ॥ इति ।

अङ्गुष्ठमूलजैः पुत्री स्याद्दीर्घाङ्गुलिपर्वकः ।

दीर्घायुः सधनश्चैव निर्धनो विरलाङ्गुलिः ॥ इति ।

सामुद्रतिलके,

नियतं कनिष्ठिकाङ्गुलिरनामिकापर्वयुगलमुल्लङ्घ्य ।

यद्यधिकतरा पुंसां धनमधिकं जायते प्रायः ॥

दीर्घाभिरङ्गुलीभिः सौभाग्ययुतः सदीर्घपर्वाभिः ।

विरलाभिः कुटिलाभिः शुष्काभिर्भवति धनहीनः ॥

छिद्रं मिथः कनिष्ठाऽनामामध्याप्रदेशिनीनां स्यात् ।

वृद्धत्वे तारुण्ये वाल्ये क्रमशो नरस्य सुखम् ॥ इति ।

विवेकविलासे,

अनामिकान्त्यरेखायाः कनिष्ठेह यदाऽधिका ।

धनवृद्धिस्तदा पुंसां मातृपक्षो बहुस्तथा ॥

मध्यमाप्रान्तरेखाया अधिका यदि तर्जनी ।



प्रचुरस्तात्पितुः पक्षः श्रीश्च व्यत्ययतोऽन्यथा ॥  
 अङ्गुष्ठस्याङ्गुलीनां च यदूनाधिकता भवेत् ।  
 धनैर्धान्यैस्तथा हीनो नरः स्यादायुषाऽपि च ॥  
 तर्जनीमध्यमारन्ध्रे मध्यमानामिकान्तरे ।  
 अनामिकाकनिष्ठान्तश्छिद्रे सति यथाक्रमम् ॥  
 जन्मतः प्रथमे त्वंशे द्वितीयेऽथ तृतीयके ।  
 भोजनावसरे दुःखं केऽप्याहुः श्रीमतामपि ॥  
 आवर्त्ता दक्षिणाः शस्ताः साङ्गुष्ठाङ्गुलिपर्वसु । इति ।

इत्थङ्गुलीलक्षणम् ।

अथ नखलक्षणम् ।

गरुडपुराणे,

तुषतुल्यनखाः क्लीबाः कुटिलैः स्फुटितैर्नराः ।  
 निःस्वाश्च कुनखैस्तद्वद्विवर्णैः परतर्ककाः ॥  
 ताम्रैर्भूपा धनाढ्याश्च । इति ।  
 परतर्ककाः परोपजीविनः, अस्वतन्त्रा इति यावत् ।

गर्गसंहितायाम्,

शूर्पशुक्तीतुषनखा नैकवर्णा महाबलाः ।  
 स्फुटितार्धनखाश्चैव स्मृता द्रव्यविवर्जिताः ॥  
 निर्मलैर्लोहिताभैश्च नखैर्भवति पार्थिवः । इति ।

सामुद्रतिलके,

विद्रुमरुचयः श्लक्ष्णाः पाणिनखाः कच्छपोन्नताः स्निग्धाः ।  
 साशिखाः क्रमेण विपुलाः पर्वार्धमिता महेशानाम् ॥  
 सशिखाः साग्राः ।

दीर्घाः कुटिला रुक्षा युक्तिनिभा यस्य करनखा विशिखाः ।  
 तेजोमृजाविहीनाः स हीयते धान्यधनभोगैः ॥

पुष्पयुतैर्दुःशीलाः श्वेतैः श्रवणास्तुषोपमैः क्लीबाः ।

पुष्पयुतैः श्वेतविन्दुयुक्तैः । श्रवणाः परवार्त्ताकर्णनतत्पराः, सूचका इत्यर्थः ।

अपसव्यसव्यकरयोर्नखेषु सितविन्दवश्चरणयोर्वा ।

आगन्तवः प्रशस्ताः पुरुषाणां भोजराजमतम् ॥ इति ।

विवैकविलासेऽपि,

ताम्रस्निग्धोच्छिखोत्तुङ्गपर्वाधोत्था नखाः शुभाः ।

श्वेतैर्यतित्वमस्थानैर्नखैः पीतैः सरोगता ॥

पुष्पितैर्दुष्टशीलत्वं क्रौर्यं व्याघ्रोपमैर्नखैः ।

शुत्थाभैः श्यामलैः स्थूलैः स्फुटिताग्रैश्च नीलकैः ॥

अघोतरुक्षवक्रैश्च नखैः पातकिनोऽधमाः ।

तर्जन्यादिनखैर्भग्नैर्जातमात्रस्य तु क्रमात् ॥

अर्द्धत्र्यंशचतुर्थांशाष्टांशाः स्युः सहजायुषः ।

अङ्गुष्ठस्य नखे भग्रे धर्मतीर्थरतो नरः ॥

कूर्मोन्नतेऽङ्गुष्ठनखे नरः स्याद्भाग्यवार्जितः । इति ।

इति नखलक्षणम् ।

अथ पृष्ठलक्षणम् ।

भाविष्ये,

व्याघ्रपृष्ठो नरो यस्तु सेनायाश्चैव नायकः ।

सिंहपृष्ठो नरो यस्तु बन्धनं तस्य निर्दिशेत् ॥

कूर्मपृष्ठास्तु राजानो धनसौभाग्यभोगिनः ।

भवेदरोमशं पृष्ठं धनिनां रोमसंहतम् ॥ इति ।

रोमसंहतं रोमशम् दरिद्राणामिति शेषः ।

जगन्मोहने समुद्रः,

अश्वव्याघ्रसमः पृष्ठः स नरोऽवनिनायकः । इति ।

उत्पले समुद्रः,

सुस्निग्धं मांसलं पृष्ठमभग्नं च अलोमशम् ।

सधनामां विपर्यस्तं निर्धनानां प्रकीर्तितम् ॥ इति ।

विपर्यस्तमुक्तलक्षणविपरीतम् ।

इति पृष्ठलक्षणम् ।

अथ कृकाटिकालक्षणम् ।

कृकाटिका अवटुः ।

सामुद्रतिलके,

नियतं कृकाटिका रोमशिरासंयता नृणां सापि ।

कुरुते कुटिला विकटा विसङ्कटा रोगदारिद्र्यम् ॥ इति ।

इतिकृकाटिकालक्षणम् ।

अथ ग्रीवालक्षणम् ।

भविष्ये,

चिपिटग्रीवो हि कृशो मतो लोकस्य वै गुह ।

चिपिटग्रीवको निःस्वः शिरालग्रीव एव च—इति

पाठान्तरम् ।

शूरः स्यान्महिषग्रीवो मृगग्रीवो भयातुरः ।

इस्वग्रीवस्तु धनवान् स सुखी भोगवांस्तथा ॥

ग्रीवायां विरला यस्य कम्बुरेखाः समाहिताः ।

स भवेत्पार्थिवो भूमौ सर्वदुष्टनिवर्हणः ॥

दीर्घग्रीवाः वक्रग्रीवाः शशग्रीवाश्च ये नराः ।

शुष्कग्रीवा कृशग्रीवाः सर्वे ते निर्धनाः स्मृताः ॥ इति ।

कम्बुग्रीवलक्षणं स्पष्टमेवाह—

उत्पले समुद्रः,

वलित्रयचितग्रीवः कम्बुग्रीवो हि कथ्यते । इति ।

गरुडपुराणे,

निम्नाश्रिपिटकण्ठः स्यात् शिराशुष्कगलः सुखी ।

निम्नो नीचः निकृष्ट इति यावत् । शिराशुष्कगलः शिरा-  
शुष्कः शिरारहितः गलः कण्ठो यस्येति सः ।

शूरः स्यान्महिषग्रीवः शस्त्रान्तो मृगकण्ठकः ।

कम्बुग्रीवोऽथ नृपतिर्लम्बकण्ठोऽतिभक्षणः ॥ इति ।

जगन्मोहने समुद्रः,

ग्रीवा स्याद्वर्जुला यस्य पूर्णकुम्भसमा भवेत् ।

सुधनं तं विजानीयादायुष्मन्तं च मानवम् ॥ इति ।

उत्पले समुद्रः,

शूरस्तु महिषग्रीवः शस्त्रान्तो वृषकन्धरः । इति ।

सामुद्रतिलके,

पिशुनो बक्रग्रीवः शस्त्रविनाशो मृगग्रीवः ।

रासभकरभग्रीवो दुःखी स्याद्दाम्भिको बकग्रीवः ॥

शुष्कशिरालग्रीवश्चिपिटग्रीवश्च धनविहीनः । इति ।

इति ग्रीवालक्षणम् ।

अथ चिबुकलक्षणम् ।

अधरादधः कण्ठोपरि चिबुकम् । तल्लक्षणमुक्तम्—

उत्पले समुद्रेण,

निर्मासैश्चिबुकैर्दीर्घैर्निर्द्रव्याश्चाध्ववासिनः ।

समांसलैर्धनोपेता बहुपुत्रसमन्विताः ॥ इति ।

सामुद्रतिलके,

पुण्यवतामिह चिबुकं वृत्तं मांसलमदीर्घलघुमृदुलम् ।

अतिकृशदीर्घस्थूलं द्विधाग्रभागं दरिद्राणाम् ॥ इति ।

इति चिबुकलक्षणम् ।

अथ हनुलक्षणम् ।

सामुद्रतिलके,

हनुयुगलं सुश्लिष्टं चिबुकोभयपार्श्वस्थितं पुंसाम् ।  
दीर्घं वक्रं शस्तं पुनरथुभं भवति विपरीतम् ॥ इति ।

इति हनुलक्षणम् ।

अथ कूर्चलक्षणम् ।

सामुद्रतिलके,

कूर्चं प्रलम्बमुज्ज्वलमस्फुटिताग्रं निरन्तरं मृदुलम् ।  
स्निग्धं पूर्णं सूक्ष्मं सुमेचकं विशिष्यते पुंसाम् ॥ इति ।

इति कूर्चलक्षणम् ।

अथ कपोललक्षणम् ।

भविष्ये,

यस्य गण्डौ च सम्पूर्णौ पद्मपत्रसमप्रभौ ।  
कृषिभोगी भवेन्नित्यं बहुवित्तश्च मानवः ॥  
सिंहव्याघ्रगजेन्द्राणां कपोलः सदृशो यदि ।  
महाभोगी स विज्ञेयः सेनायाश्चैव नायकः ॥ इति ।  
गारुडे,  
भोगी त्वनिम्नगण्डः स्यान्मन्त्री सम्पूर्णगण्डकः । इति ।  
अनिम्नगण्ड उन्नतगण्डः ।

सामुद्रतिलके,

सुखिनः समुन्नतैः स्युः परिपूर्णभोगिनश्च मांसयुतैः ।  
सिंहद्विपेन्द्रतुल्यैर्गण्डैर्देशाधिपा धन्याः ॥  
निम्नौ यस्य कपोलौ निर्मासौ स्वल्पकूर्चरोमाणौ ।  
पापास्ते दुःखजुषो भाग्यविहीनाः परप्रेष्याः ॥ इति ।  
इति कपोललक्षणम् ।

अथ मुखलक्षणम् ।

तत्प्रशंसा च हेमाद्रौ स्मर्यते,

अथ लक्षणसम्पन्नं शरीरं यस्य देहिनः ।

मुखं चेच्छुक्लं नोपेतं स सुखी मुखजैर्गुणैः ॥ इति ।

गर्गसंहितायां मुखमधिकृत्य—

परमेतत् शरीरस्य प्राणायतनमुच्यते ।

मुखमालपनं श्रेष्ठं मुखं च पुरुषः स्मृतम् ॥

यन्मुखं मांसलं स्निग्धं सुप्रभं प्रियदर्शनम् ।

वर्णाढ्यं सन्धिविश्लिष्टमजस्रं मुखभोगिनाम् ॥ इति ।

भविष्ये,

वदनं मण्डलं यस्य धर्मशीलं तमादिशेत् ।

मण्डलं वर्तुलम् ।

महावक्त्रा नरा ये तु दुर्भगास्ते न संशयः ॥

हरिवक्त्रा जिह्ववक्त्रा विकृतास्यास्तथा नराः ।

हरिरश्वः ।

भग्नवक्त्राः करालास्याः सर्वे ते तस्कराः स्मृताः ।

सम्पूर्णवक्त्रा राजानो गजसिंहाननास्तथा ॥

छागवानरवक्त्राश्च निर्द्विजाः परिकीर्तिताः ।

वदनं तु समं श्लक्ष्णं सौम्यं संवृत्तमेव हि ॥

पार्थिवानां महाबाहो विपरीतं च दुःखिनाम् ।

स्त्रीमुखं पुत्रनाशाय मण्डलं सौम्यतां व्रजेत् ॥

द्रव्यनाशाय वै दीर्घं पापदं भयदं तथा ।

धूर्तानां चतुरक्षं स्यात्पुत्रदारहरं शृणु ॥

निम्नं वक्रं तु देवेश पुत्रदारहरं भवेत् ।

ह्रस्वं भवति नाशाय पूर्णं कान्तं च भोगिनाम् ॥ इति ।

गरुडपुराणे,

महामुखं दुर्भगानां स्त्रीमुखं पुत्रमाप्नुयात् ।

भीरुवक्त्रं पापिनां स्याद् धूर्त्तानां चतुरस्रकम् ॥

निम्नं वक्त्रमपुत्राणां कृपणानां च ह्रस्वकम् । इति ।

स्त्रीमुखं मातृमुखसदृशमुखं ज्ञेयम् । तस्य तु—

जननीमुखानुरूपं मुखकमलं भवति यस्य मनुजस्य ।

प्रायो धन्यः स पुमानित्युक्तमिदं समुद्रेण ॥

इति सामुद्रतिलके प्राशस्त्याभिधानात् । यत्तु पूर्वोदाहृतं

भविष्यवचनम्—

स्त्रीमुखं पुत्रनाशाय—

इति, यदपि वराहवचनम्—

स्त्रीमुखमनपत्यानां शाठ्यवतां मण्डलं परिज्ञेयम् ।

इति, तदुभयमपि मातृव्यतिरिक्तस्त्रीसदृशमुखविषयमित्य-

विरोधः ।

जगन्मोहने समुद्रः,

भृगूमूषकवक्त्राश्च ते नरा दुःखभागिनः । इति ।

उत्पले समुद्रः,

कृपणानां तथा ह्रस्वं चिपिटं परजीविनाम् । इति ।

सामुद्रतिलके,

रासभकरभल्लवगव्याघ्रमुखा दुःखभागिनः पुरुषाः ।

जिह्वमुखा विकृतमुखाः शुष्कमुखा हयमुखानिःस्वाः॥इति॥

इति मुखलक्षणम् ।

अथाधरलक्षणम् ।

भविष्ये,

रक्ताधरो नरपतिर्धनवान् कमलाधरः । इति ।

गारुडे,

सुस्निग्धैरधरैर्नृपाः ।

बिम्बोपमैश्च स्फुटितैरोष्ठै रूक्षैश्च खण्डितैः ॥

विवर्णैर्धनहीनाश्च । इति ।

वराहोऽप्याह—

बिम्बोपमैरवक्रैरधरैर्भूपास्तनुभिरस्वाः । इति ।

सामुद्रतिलके,

बिम्बाधरो धनाढ्यः प्रज्ञावान् पटलाधरो भवति ।

प्राज्यं राज्यं लभते प्रवालवर्णाधरस्तु नरः ॥

यस्याधरोत्तरोष्ठौ ब्रज्जुलमानौ सुकोमलौ मसृणौ ।

मृदुलसममसृणकोणौ स जायते प्रायशो धनवान् ॥ इति ।

इत्यधरलक्षणम् ।

अथोत्तरोष्ठलक्षणम् ।

वराहसंहितायाम्,

ओष्ठैः स्फुटितविखण्डितविवर्णरूक्षैश्च धनपरित्यक्ताः । इति ।

उत्पले समुद्रः,

उत्तरोष्ठैर्लोहितैश्च धनिनः सौख्यसंयुताः । इति ।

सामुद्रतिलके,

पीनोष्ठः सुभगः स्याल्लघ्वोष्ठो भोगभाजनं मनुजः ।

अतिविषमोष्ठो भीरुर्लघ्वोष्ठो दुःखितो भवति ॥ इति ।

इत्युत्तरोष्ठलक्षणम् ।

अथ श्मश्रुलक्षणम् ।

भविष्ये,

अस्फुटिताग्रं स्निग्धं श्लक्ष्णं तथा गुह ।

सम्पूर्णं च तथा कृष्णं श्मश्रु भूमिपतेर्गुह ॥



रक्तैः स्वल्पैस्तथा रूक्षैः श्मश्रुभिर्भीमनन्दन ।

नराश्चौरा भवन्तीह परदाररतास्तथा ॥ इति ।

इति श्मश्रुलक्षणम् ।

अथ दन्तलक्षणम् ।

भविष्ये,

कुन्दकुङ्कुमलसङ्काशैः प्रकाशैर्दशनैर्नृपाः ।

ऋक्षवानरदन्ताश्च नित्यं क्षुत्परिपीडिताः ॥

हास्तिदन्ताः खरदन्ताः स्निग्धदन्ता गुणान्विताः ।

सर्वे ते धनिनो ज्ञेयाः समुद्रवचनं यथा ॥

करालैर्विरलै रूक्षैर्दशनैर्दुःखभागिनः ।

द्वात्रिंशदन्ता राजानः सैकत्रिंशश्च भोगवान् ॥

त्रिंशदन्ता नरा नित्यं सुखदुःखस्य भागिनः ।

ऊनत्रिंशैश्च दशनैः पुरुषा दुःखभागिनः ॥

गारुडे,

दन्ताः स्निग्धा घनाः शुभाः ।

तीक्ष्णदंष्ट्राः समाः श्रेष्ठाः । इति ।

जगन्मोहने समुद्रः,

दक्षिणोन्नतदन्ताश्च महाभोगा महाबलाः ।

स्तोकदन्ता अदन्ताश्च ये नराः श्यामदन्तकाः ॥

मूषिकोपमदन्ताश्च ते पापाः परिकीर्त्तिताः । इति ।

मूषिका अल्पमूषकाः ।

सामुद्रतिलके,

द्वात्रिंशता नरपतिर्दशनैस्तैरेकविरहितैर्भोगी ।

स्यात्रिंशता तनुधनोऽष्टाविंशत्या सुखी पुरुषः ॥

दारिद्र्यदुःखभाजनमेकोनत्रिंशता सदा दशनैः ।

ऊर्ध्वमधः शस्तेरपि विहीनसङ्ख्यैर्नरो दुःखी ॥  
 स्यात्तां द्विजावधः प्राक् द्वादशके मासि राजदन्तारुयौ ।  
 शस्तावूर्ध्वं न शुभौ जन्मन्येवोद्गतौ तद्वत् ॥  
 सर्वे भवन्ति दशनाः पूर्णे वर्षद्वये जनिप्रभृति ।  
 आसप्तमदशमान्तं निपत्य पुनरुद्गमं यान्ति ॥ इति ।

इति दन्तलक्षणम् ।

अथ जिह्वालक्षणम् ।

भविष्ये,

कृष्णजिह्वो भवेत्प्रेष्यः शबलया तु जिह्वया ।  
 भवेत्पापस्य कर्ता वै स्थूलजिह्वश्च रूक्षकः ॥  
 प्रेष्यो दासः । रूक्षको रूक्षवक्ता ।  
 पद्मपत्रसमा जिह्वा श्लक्ष्णा दीर्घा सुशोभना ।  
 न स्थूला न च विस्तीर्णा येषां ते मनुजाधिपाः ॥  
 निम्ना स्निग्धा च ह्रस्वा च रक्ताग्रा रसना यदि ।  
 सर्वविद्याप्रवक्तारो भवेयुर्नात्र संशयः ॥ इति ।

गारुडे,

जिह्वा रक्ता समा शुभा । इति ।

उत्पले समुद्रः,

श्वेतजिह्वा नरा ज्ञेयाः शौचाचारविवर्जिताः । इति ।

सामुद्रतिलके,

जिह्वा पीता स पुमान् मूर्खो दुःखाकुलः सततम् । इति ।

जगन्मोहने समुद्रः,

कृष्णजिह्वो भवेच्छ्रेष्ठो रक्तजिह्वस्तु नायकः ।

श्वेतजिह्वो नरो ज्ञेयः शौचाचारसमन्वितः ॥

अत्र कृष्णजिह्व ईषत्कृष्णजिह्वः, श्वेतजिह्व ईषत् श्वेतजिह्व

इति व्याख्येयम् ।

ईषत्कृष्णा तथा दीर्घा जिह्वा यस्य नृपो भवेत् ।

अतिश्वेतातिकृष्णा च गर्हिता रसना बुधैः ॥

इति समुद्रोक्तेः ।

पद्मपत्रसमा जिह्वा अतिसूक्ष्मा च शोभना ।

सर्वविद्याप्रवक्तारस्ते भवन्ति नरोत्तमाः ॥ इति ।

इति जिह्वालक्षणम् ।

अथ घण्टिकालक्षणम् ।

घण्टिका गलच्छिद्रमध्यगता प्रसिद्धा ।

सामुद्रतिलके,

अरुणतला गुणयुक्ता तीक्ष्णाग्रा घण्टिका शुभा स्थूला ।

लम्बा कृष्णा कठिना सूक्ष्मा चिपिटा नृणां न शुभा ॥ इति ।

इति घण्टिकालक्षणम् ।

अथ तालुलक्षणम् ।

भविष्ये,

कृष्णतालुर्नरो यस्तु स भवेत्कुलनाशकः ।

दुःखभागी च सततं धनक्षयकरस्तथा ॥

सुखभागी च विज्ञेयः पीततालुर्नराधिपः ।

आरक्तं चैव पृथुलं शोभनं गुहं तालुकम् ॥

विकृतं स्फुटितं रुक्षं तालुकं न प्रशस्यते ।

सिंहतालुर्नरपतिर्गजतालुस्तथैव च ॥

पद्मतालुर्भवेद्राजा श्वेततालुर्धनेश्वरः । इति ।

पद्मं रक्तोत्पलम् ।

सामुद्रतिलके,

रक्ताम्बुजतालुदलो भूमिपतिर्विक्रमी भवति मनुजः ।

वित्ताढ्यः सिततालुर्गजतालुर्मण्डलाधीशः ॥

रूक्षं शबलं परुषं मलान्वितं न प्रशस्यते तालु ।

कृष्णं कुलनाशकरं नीलं दुःखावहं पुंसाम् ॥ इति ।

इति तालुलक्षणम् ।

अथ हसितलक्षणम् ।

भविष्ये,

अकम्पं शुभदं ज्ञेयं नराणां हसितं गुह ।

निमीलिताक्षं पापस्य हसितं हि सुरोत्तम ॥ इति ।

वराहसंहितायाम्,

हसितं शुभदमकम्पं सम्मीलितलोचनं तु पापस्य ।

दुष्टस्य हसितमसकृत्सोन्मादस्यासकृत्प्रोक्तम् ॥ इति ।

सामुद्रतिलके,

हसितमलक्षितदशनं किञ्चिद्विकसितकपोलमतिमधुरम् ।

पुंसां धीरमकम्पं प्रायेण स्यात्प्रधानानाम् ॥ इति ।

इति हसितलक्षणम् ।

अथ नासिकालक्षणम् ।

भविष्ये,

पार्थिवाः शुक्रनासाः स्युर्दीर्घनासास्तु भोगिनः ।

ऋजुनासा नरा ये तु धर्मशीलास्तु ते मताः ॥

हस्त्यश्वसिंहनासाश्च सूचीनासास्तु ये नराः ।

वाणिज्यं सिध्यते तेषां हयानां चैव विक्रयः ॥

विकृता नासिका यस्य स्थूलाग्रा रूपवर्जिता ।

प्रापकर्मा स विज्ञेयः समुद्रवचनं यथा ॥ इति ।

वराहसंहितायाम्,

सुखभाक् शुक्रसमनासश्चिरजीवी शुक्रनासश्च ।

छिन्नानुरूपयाऽगम्यगामिनो दीर्घया तु सौभाग्यम् ॥

आकुञ्चितया चौराः स्त्रीमृत्युः स्याच्चिपिटनासः ।

धनिनोऽग्रवक्रनासा दक्षिणवक्राः प्रभक्षणाः क्रूराः ॥

अग्रवक्रनासाः प्रान्तकुटिलनासाः । प्रभक्षणाः बह्वाशिनः ।

अथ वा द्रव्याद्यसञ्चयशीलाः ।

ऋज्वी स्वल्पच्छिद्रा सुपुटा नासा सुभाग्यानाम् । इति ।

सामुद्रतिलके,

तिलपुष्पतुल्यनासः शुकनासो भवति भूपतिर्मनुजः ।

क्रमविस्तीर्णसमुद्भूतवंशनासा महेशितुर्भवति ॥

द्वेधास्थिताग्रभागाऽतिदीर्घह्रस्वा च निःस्वस्य । इति ।

इति नासालक्षणम् ।

अथ क्षुल्लक्षणम् ।

बराहसंहितायाम्,

धनिनां क्षुतं सकृत् द्वित्रिपिण्डितं ह्रादि सानुनादं च ।

दीर्घायुषां प्रयुक्तं विज्ञेयं संहतं चैव ॥ इति ।

अस्यार्थः । धनिनामाढ्यानां क्षुतं सकृदेकवारमेव विज्ञेयम् ।

दीर्घायुषां तु द्वित्रिपिण्डितं ह्रादि सानुनादं प्रयुक्तं संहतं च विज्ञे-

यम् । पिण्डितं गुणितं, द्विपिण्डितं द्विगुणितं द्विवारमित्यर्थः । त्रि-

पिण्डितं त्रिगुणितं त्रिवारमित्यर्थः । तथा ह्रादि शब्दान्तरयुक्त-

म् । तथा सानुनादम् अनुनादिशब्दयुक्तम् । दूरादपि शनैरुच्चार्य-

माणो यः श्रोत्रपथमायाति सोऽनुनादीति स्वरलक्षणे प्रागभि-

हितमस्माभिः । तथा प्रयुक्तमतिदीर्घम् । तथा संहतं संहतशब्द-

युक्तम् । तत्र उदीरित एवादिमध्यावसानतुल्यो यः स संहतः ।

उत्पले पराशरोऽपि,

सकृत्क्षुतं भोगवतां द्वित्रि ह्रादि चिरायुषाम् ।

चतुः स्याद्भोगनाशाय परमस्मान्न शोभनम् ॥ इति ।

सामुद्रतिलकेऽपि,

निर्हादि सानुनादं सकृत्क्षुतं भोगवतां धनवतां द्वि ।

दीर्घायुषां प्रयुक्तं सुसंहतं त्रिर्भवेत्पुंसाम् ॥

स्खलितं लघु च नराणां क्षुतं चतुर्भवति भोगनाशाय ।

दोषदमतः परं स्यान्निन्दितमनुनादसहितमपि ॥ इति ।

इति क्षुल्लक्षणम् ।

अथ नेत्रलक्षणम् ।

भविष्ये,

दाढिमीपुष्पसङ्काशे भवेतां यस्य लोचने ।

भूपतिः स च विज्ञेयः सप्तद्वीपाधिपो गुह ॥

व्याघ्राक्षाः कोपना ज्ञेयाः कुक्कुटाक्षाः कलिप्रियाः ।

विडालनेत्रा हिंसाश्च भवन्ति पुरुषाधमाः ॥

मयूरनकुलाक्षाश्च नरास्ते मध्यमाः स्मृताः ।

न श्रीस्त्यजति सर्वत्र पुरुषं मधुपिङ्गलम् ॥

आपिङ्गलाक्षा राजानः सर्वभोगसमन्विताः ।

रोचनाहरितालाक्षा गजपिङ्गा धनेश्वराः ॥

रोचना गोरोचना ।

बलसर्वगुणोपेताः पृथिवीचक्रवर्त्तिनः । इति ।

गर्गसंहितायाम्—

मुखप्रशंसामुक्त्वा,

तत्र भ्रूनासिके श्रेष्ठे प्रोक्ते तत्रापि चक्षुषी ।

समे गोक्षीरवर्णाभे सुवृत्ते कृष्णतारिके ॥

प्रसन्ने च विशाले च स्निग्धे चैवायते शुभे ।

व्याघ्राक्षाः कुक्कुटाक्षाश्च शशाक्षाश्चैव ये नराः ॥

निर्घृणाः पापिनः क्रूरा दुरन्ताः कलहाप्रेयाः ।

शस्त्रवध्याश्च नयनैर्गार्दभैर्माहिषोरगैः ॥

येषां चार्चिष्मती नेत्रे श्वेतशङ्खसमप्रभे ।

विद्युत्सूर्यसुवर्णाग्निमुक्तावैडूर्यवत्तथा ॥

मल्लिकाक्षौद्रवच्चापि लाजास्फटिकसन्निभे ।

पाटलाक्षाश्च ये मर्त्यास्ते धन्याः पुरुषाधमाः ॥

महाद्भिर्नयनैर्वामैः स्त्रीजिताः पुरुषाः स्मृताः ।

वामैः वक्रैः ।

उष्ट्राभैर्नयनैर्नूनं निर्घृणाः पापकारिणः ।

एतदेव तु श्रेष्ठं च नेत्रे स्याल्लक्षणं नृणाम् ॥

कर्णात्प्रभृति या रेखा नेत्रे नृणां प्रशस्यते ।

तया विरहितं रूक्षं म्लानं निम्नं कुशं च यत् ॥

परुषं निष्प्रकाशं च सन्दिग्धं पुत्तिकाभिभम् ।

चक्षुर्न शस्यते नृणां द्रव्यक्षयभयावहम् ॥

सन्दिग्धं झटिति विषयाग्राहकम् । पुत्तिका मधुमक्षिका-

विशेषः ।

पिङ्गैरेतैः प्रशस्यन्ति नृणां नेत्रान्तरैस्तथा ।

अर्कमर्कटपिङ्गं च तारावद्यस्य पिङ्गलम् ॥

कृष्णं पर्यन्तरक्तं च मङ्गल्यं ब्रह्मवर्चसम् ।

श्वेतं नीलं च मङ्गल्यं शितिनीलं च यद्भवेत् ॥

रक्तैः सुनयनैर्धर्मः कृष्णतारैः सुखैधिता ।

भोगवानथ मत्स्याक्षश्चकोराक्षो नराधिपः ॥

वृषदुर्दुरक्रौञ्चाक्षाः कुरराक्षा नरेश्वराः ।

दुर्दुरो मण्डूकः ।

स्निग्धै रक्तैश्च पिङ्गैश्च पद्मवद्भिः समैः स्थिरैः ॥

आयतैः पृथुभिस्तुङ्गैः कृष्णशुक्लैः समङ्गलैः ।

रक्तहंसकरीराश्वनयनैः पार्थिवाः स्मृताः ॥

करीरः पक्षिविशेषः ।

प्रजापालनदक्षैश्च सौख्यप्रीतिकरैः शुभैः । इति ।

गरुडपुराणे,

कूराः केकरनेत्राश्च हरिणाक्षास्तु कल्मषाः ।

जिह्वैश्च लोचनैश्चौराः सेनान्यो गजलोचनाः ॥

केकरस्तिर्यग्दृष्टिः ।

गम्भीराक्षा ईश्वराः स्युर्मन्त्रिणः स्थूलचक्षुषः ।

नीलोत्पलाक्षा विद्वांसः सौभाग्यं श्यामचक्षुषाम् ॥ इति ।

वराहसंहितायाम्,

पद्मदलाभैर्धनिनो रक्तान्तविलोचनाः श्रियोभाजः ।

अतिकृष्णतारकाणामक्षणासुत्पाटनं भवति ॥

मन्त्रित्वं स्थूलदृशां श्यामाक्षाणां भवति सौभाग्यम् । इति ।

महाभारते,

वरमन्धो न काणः स्यात्काणः स्यान्न तु केकरः ।

वरमन्धश्च काणश्च केकरो न तु पिङ्गलः ॥

एष दुर्योधनो राजा कर्कशो मधुपिङ्गलः ।

न केवलं कुलस्यान्तं क्षत्रस्यान्तं करिष्यति ॥ इति ।

जगन्मोहने समुद्रः,

कुक्कुटाक्षः सदा द्वेषी मातृपुत्रैर्न संशयः ।

न श्रीस्त्यजति रक्ताक्षं पुरुषं मधुपिङ्गलम् ॥ इति ।

समुद्रतिलके,

अधमा मण्डूकाक्षाः काकाक्षा धूसराक्षाश्च ।

बहुवयसो धूम्राक्षाः समुन्नताक्षा भवन्ति तनुवयसः ॥ इति ।



अत्र पुरुषाणामनेकदुर्लक्षणसद्भावे यदि नेत्रे उक्तलक्षणे  
भवतस्तदा सर्वदुर्लक्षणनिरासो भवति । तदुक्तम्—

गर्गेण,

एकतो दुर्लक्षणशतं सौम्यं चक्षुस्तथैकतः ।

दुर्लक्षणशतं हन्यान्नरः सौम्येन चक्षुषा ॥

तस्मान्नेत्रे प्रयत्नेन लक्ष्यं पश्येत कालवित् । इति ।

इति नेत्रलक्षणम् ।

अथ दृष्टिलक्षणम् ।

गर्गसंहितायाम्,

दृष्टिः पीता सिता धन्या दीना वै निःस्वकारिका ।

गूढा महत्त्वतां कुर्यादाढ्याः स्युः स्निग्धदृष्टयः ॥

सर्पदृष्टिर्नरः क्रूरो दुःशीलः स्यात्तथैव च ।

अधोदृष्टिर्नरः क्रूरो विद्वान्नासाग्रमीक्षते ॥

कदम्बदृष्टिः सुभगो लक्षणैः परिकीर्तितः । इति ।

कदम्बदृष्टिः स्थूलदृष्टिः ।

सामुद्रतिलके विशेषः ।

श्यावदृशां सुभगत्वं स्निग्धदृशां भवति भूरिभोगित्वम् ।

स्थूलदृशां धीमत्त्वं दीनदृशां धनविहीनत्वम् ॥

ऋजु पश्यति सरलमनाः पश्यत्यूर्ध्वं सदैव पुण्याढ्यः ।

पश्यत्यधः स पापस्तिर्यक् पश्यति नरः क्रोधी ॥

दुष्टो दारुणदृष्टिः कुक्कुटदृष्टिः कालिप्रियो भवति ।

अहिदृष्टिर्द्विगोत्री विडालदृष्टिः सदा पापः ॥ इति ।

इति दृष्टिलक्षणम् ।

अथ पक्ष्मलक्षणम् ।

सामुद्रतिलके,

पुरुषलक्षणप्रकरणे पक्षमनिमेषादिलक्षणानि । ९७

सुदृढैः कृष्णैर्नयनच्छदस्थितैः पक्षमभिर्धनैः सूक्ष्मैः ।

सौभाग्यं चिरमायुर्लभते मनुजो धनेशत्वम् ॥

पक्षमभिरधमा विरहिताः पुनरगम्यनारीरताः पापाः ।

इति पक्षमलक्षणम् ।

अथ निमेषलक्षणम् ।

सामुद्रतिलके,

अनिमेषो धनरहितः पुरुषः स्यादेकमात्रनिमेषोऽपि ।

नियतं द्विमात्रनिमेषः परजनमाश्रित्य जीवति सः ॥

धनिनस्त्रिमात्रनिमेषास्तथा चतुर्मात्रनिमेषवन्तोऽपि ।

ननु पञ्चमात्रनिमेषाश्चिरायुषो भोगिनो धनिनः ॥ इति ।

अत्र मात्राशब्देन अल्पः कालविशेष उपलक्ष्यते । तत्प-

रिमाणं च सामुद्रतिलके उक्तम्—

॥तुं प्रदक्षिणीकृत्य यत् छोटिकां करो दत्ते ।

॥दिदमिह समयमानं मात्राशब्देन निर्गदितम् ॥ इति ।

स्तेन जानुप्रादक्षिण्येन यच्छोटिकादानं तत्परिमितः

हालो मात्रेत्यर्थः ।

अविष्टे,

द्विमात्रोन्मेषिणो नित्यं जीवन्ति परमाश्रिताः ।

त्रिमात्रास्पन्दना ज्ञेयाः पुरुषाः सुखभागिनः ॥

चतुर्मात्रावशेषैश्च निमेषैरीश्वराः स्मृताः ।

दीर्घायुषो धर्मरताः पञ्चमात्रानिमेषिणः ॥ इति ।

इति निमेषलक्षणम् ।

अथ रुदितलक्षणम् ।

अविष्टे,

शुभावहं मनुष्याणां रोदनं स्यात्तथा शृणु ।

अदीनमश्रुस्निग्धं च सस्मितं च विशेषतः ॥

साश्रु दीनं तथा रुक्षमस्निग्धं च तथा गुह ।

अशुभावहं विज्ञेयं नराणां वारिधारणम् ॥ इति ।

इति रुदितलक्षणम् ।

अथ भ्रूलक्षणम् ।

भविष्ये,

भ्रुवौ बालेन्दुसदृशे धनिनामृषभोत्तम ।

दीर्घाभिर्धनिनो ज्ञेयाः संसक्ताभिश्च सुव्रत ॥

खण्डाभ्यां त्वर्थहीनाः स्युर्नरा भ्रूभ्यां सुरोत्तम ।

मध्ये नते भ्रुवौ येषां परदाररतास्तु ते ॥ इति ।

वराहसंहितायाम्,

विषमभ्रुवो दरिद्रा बालेन्दुसमभ्रुवः सधनाः । इति ।

सासुद्रतिलके,

बालेन्दुनते वृत्ते दीर्घे पृथुलोन्नते सुखं श्यामे ।

नासावंशविनिर्गतदले इव भ्रूदले दिशतः ॥

नृणामयुते स्निग्धे मृदुनतरोमान्विते भ्रुवौ शस्ते ।

हीने स्थूले सूक्ष्मे खरपिङ्गलरोमके न शुभे ॥ इति ।

इति भ्रूलक्षणम् ।

अथ कर्णलक्षणम् ।

वराहसंहितायाम्,

निर्मांसैः कर्णैः पापमृत्यवश्चिपिटैः सुबहुभोगाः ।

कृपणाश्च ह्रस्वकर्णाः शङ्कुश्रवणाश्च भूपतयः ॥

रोमशकर्णा दीर्घायुषोऽथ धनभोगिनो विपुलकर्णाः ।

क्रूराः शिरावनद्धैर्व्यालम्बैर्मांसलैः सुखिनः ॥ इति ।

भविष्ये,

दीर्घायुषो दीर्घकर्णा लम्बकर्णास्तपस्विनः । इति ।  
 सामुद्रतिलके,  
 परिपूर्णकर्णपालीपिप्पलिकाद्यवयवाः सुसंस्थानाः ।  
 लघुविवरा विस्तीर्णाः कर्णाः प्रायेण भूमिभुजाम् ॥  
 आढ्यः प्रलम्बकर्णः सुखी शुभावर्त्तपीनमृदुकर्णः ।  
 मतिमान्मूषककर्णश्चमूपतिः शङ्कुकर्णः स्यात् ॥  
 येषां पृथुलच्छिद्राः कर्णाः स्युः कर्णशङ्कुलीलीनाः ।  
 स्वल्पायुषो दरिद्रा विलोक्यमाना विरूपास्ते ॥ इति ।

इति कर्णलक्षणम् ।

अथ ललाटलक्षणम् ।

भविष्ये,  
 ललाटेनार्धचन्द्रेण भवन्ति पृथिवीश्वराः ।  
 विपुलेन ललाटेन महानरपतिः स्मृतः ॥  
 इलक्षणेन तु ललाटेन नरो धर्मरतस्तथा ।  
 इलक्षणं स्निग्धम् ।  
 त्रिशूलं पट्टिशं वापि ललाटे यस्य दृश्यते ।  
 ईश्वरं तं विजानीयाद्भोगिनं कीर्तिमाश्रितम् ॥  
 विपुलैरुन्नतैः शङ्खैर्धन्याः स्युर्नात्र संशयः ।  
 शङ्खो ललाटास्थिः ।  
 निम्नैः सुतार्थसन्त्यक्ता उन्नतैश्च नराधिपाः ।  
 विषमललाटा निःस्वाः सदा स्युर्देवसत्तम ॥  
 आचार्याः शुक्तिसदृशैर्नराः स्युर्नात्र संशयः । इति ।  
 वराहसंहितायाम्,  
 शुक्तिविशालैराचार्याः शिरासन्नतैरधर्मरताः ।  
 शुक्तिविशालैः शुक्तिवद्विस्तीर्णैः ।

उन्नतशिराभिराढ्याः स्वस्तिकवत्संस्थिताभिश्च ॥

ललाटगताभिः शिराभिः स्वस्तिकाकाराभिः च शब्दाद्धिनि-  
नो ज्ञेयाः ।

निम्नललाटा वधवन्धभागिनः क्रूरकर्मनिरताश्च ।

अभ्युन्नतैश्च भूपाः कृपणाः स्युः सङ्कटललाटाः ॥ इति ।

जगन्मोहने समुद्रः,

निःस्वा विषमभालेन दुःखिता ज्वरजर्जराः ।

परकर्मकरा नित्यं प्राप्यन्ते वधवन्धनम् ॥

ज्वरजर्जराः ज्वरपीडिताः ।

अल्पेन तु ललाटेन अल्पायुस्तु भवेन्नरः । इति ।

सामुद्रतिलके विशेषः ।

श्रीवत्सकार्मुकाद्या यस्य शिरारोमभिः कृता भाले ।

रेखाभिर्वा नृपतिर्भोगी वा जायते सपदि ॥ इति ।

इति ललाटलक्षणम् ।

अथ शिरोलक्षणम् ।

भविष्ये,

उच्चैरनिम्नं तु शिरः श्लक्ष्णं संहतमेव च ।

छत्राकारं नरेन्द्राणां गवाढ्यं मण्डलं स्मृतम् ॥

संहतं दृढम् ।

विषमं तु दरिद्राणां शिरोदैर्घ्ये तु दुःखिताः ।

गजकुम्भनिभं सक्तं समं सर्वत्र भोगिनः ॥

चिपिटं तु शिरो यस्य हन्याद्धि पितरौ नरः ।

घटाकृति शिरोऽध्वानमसकृत्सेवते नरः ॥

निम्नं शिरोऽनर्थदं स्यान्नराणामृषभोत्तम । इति ।

वराहोऽपि,

- (१५) शिवस्तोत्रावली । उत्पलदेवविरचिता ।  
श्रीक्षेमराजविरचितवृत्तिसमेता (वेदान्तः) २
- (१६) मीमांसाबालप्रकाशः जैमिनीयद्वादशाऽ-  
ध्यायार्थसंग्रहः श्रीमट्टनारायणात्मजभट्ट-  
शङ्करविरचितः । ( मीमांसा ) २
- (१७) प्रकरणपञ्चिका प्रभाकरमतानुसारि—मी-  
मांसादर्शनम् । महामहोपाध्यायश्रीशालि-  
कनाथमिश्रविरचितम् । श्रीशङ्करभट्टकृता  
मीमांसासारसंग्रहश्च सम्पूर्णः (मीमांसा) ३
- (१८) अद्वैतासिद्धिसिद्धान्तसारः । पण्डितप्रवर-  
श्रीसदानन्दव्यासप्रणीतस्तत्कृतव्याख्यास-  
मलङ्कृतः । ( वेदान्तः ) ३
- (१९) कात्यायनश्रौतसूत्रम् । महामहोपाध्याय-  
श्रीकर्काचार्यविरचितभाष्यसहितम् । १३
- (२०) ब्रह्मसूत्रभाष्यम् । श्रीभास्कराचार्यविर-  
चितं असम्पूर्णम् ( वेदान्तः ) २
- (२१) श्रीहर्षप्रणीतं खण्डनखण्डखाद्यम् । आ-  
नन्दपूर्णविरचितया खण्डनफक्किकावि-  
भजनाख्यया व्याख्यया विद्यासागरीतिप्र-  
सिद्धया समेतम् । ( वेदान्तः ) १३
- (२२) आख्यातचन्द्रिका श्रीभट्टमल्लविरचिता १
- (२३) श्रीलक्ष्मीसहस्रम्—बालबोधिनीव्याख्य-  
याऽवतरणिकया च सहितम् ८
- (२४) ब्रह्मसूत्रवृत्तिः मरीचिका श्रीब्रजनाथभ-  
ट्टकृता ( वेदान्तः ) ... २
- (२५) क्रोडपत्रसंग्रहः । अत्र श्रीकालीशङ्करसि-  
द्धान्तवागीशविरचितानि अनुमानजागदी-  
ह्याः प्रत्यक्षानुमानगादाधर्याः प्रत्यक्षानु-  
मानमाधुर्या व्युत्पत्तिवादस्य शक्तिवादस्य  
शुक्तिवादस्य शब्दशक्तिप्रकाशिकायाः कु-  
सुमाञ्जलेश्च क्रोडपत्राणि ... २
- (२६) ब्रह्मसूत्रम्, द्वैताद्वैतदर्शनम् । श्रीसुन्दरभ-  
ट्टरचितसिद्धान्तसेतुकाभिमधटीकासहि-  
तश्रीदेवाचार्यप्रणीतसिद्धान्तजाह्नवीयुतम् २
- (२७) षड्दर्शनसमुच्चयः । बौद्धनैयायिकका-  
पिलजैनवैशेषिकजैमिनीयदर्शनसंक्षेपः ।  
मणिभट्टकृतटीकाया सहितः । हरिभट्टसू-  
रिभट्टकृतः । ... १
- (२८) शुद्धद्वैतमार्तण्डः प्रकाशव्याख्यासहितः ।

- प्रमैयरत्नार्णवश्च ... १
- (२९) अनुमानचिन्तामणिव्याख्यायाः शिरोम-  
णिकृतदीधित्या जागदीशी टीका । १३
- (३०) वीरमित्रोदयः । महामहोपाध्यायश्रीमित्र-  
मिश्रविरचितः परिभाषा—संस्कारप्रका-  
शात्मकः । ... १०
- (३१) वीरमित्रोदयः । महामहोपाध्यायश्रीमि-  
त्रमिश्रविरचितः आह्निकप्रकाशः ६
- (३२) स्मृतिसारोद्धारः विद्वद्वरविश्वम्भरात्रिपाठि-  
संकलितः ... ४
- (३३) वेदान्तरत्नमञ्जूषा । श्रीभगवत्पुरुषोत्त-  
माचार्यकृता । ... २
- (३४) प्रस्थानरत्नाकरः । गोस्वामिश्रीपुरुषोत्त-  
मजीमहाराजविरचितः ... २
- (३५) वेदान्तपारिजातसौरभं नाम ब्रह्ममीमांसा-  
भाष्यं श्रीनिम्बार्काचार्यविरचितम् । १
- (३६) योगदर्शनम् । परमहंसपरिव्राजकाचार्य-  
नारायणतीर्थविरचित—योगसिद्धान्तचन्द्रि-  
कासमाख्यया व्याख्यया संवलितम् । २
- (३७) वेदान्तदर्शनम् । परमहंसपरिव्राजका-  
चार्यश्रीरामानन्दसरस्वतीस्वामिकृत ब्रह्मा-  
ऽमृतवर्षिणीसमाख्यव्याख्यासंवलितम् । ४
- (३८) विश्वप्रकाशः । कोशः । विद्वद्वरश्रीम-  
हेश्वरसूरिविरचितः । ... २
- (३९) श्रीसुबोधिनी । श्रीवलभाचार्यविनिर्मिता  
श्रीमद्भागवतव्याख्या गोस्वामीश्रीविठ्ठलना-  
थदीक्षितविरचितटिप्पणीसहिता । २
- (४०) वीरमित्रोदयः । महामहोपाध्यायश्रीमि-  
त्रमिश्रविरचितः पूजाप्रकाशः । ४
- (४१) वेदान्तसिद्धान्तसंग्रहः । श्रुतिसिद्धान्तप-  
रनामकः । श्रीब्रह्मचारिवनमालिमिश्रविर-  
चितः । द्वैताद्वैतदर्शनानुगतः । २
- (४२) स्वानुभवाददर्शः । श्रीमत्परमहंसपरिव्राज-  
काचार्यनारायणाश्रमाशेष्यमाधवाश्रमावेर-  
चितः । स्वकृतटीकाविशेषितश्च । १
- (४३) याज्ञवल्क्यस्मृतिः । बालम्भट्टीसमाख्य-  
व्याख्यासमलङ्कृतमिताक्षरासहिता । व्य-  
वहाराध्याय ... १०
- (४४) गादाधरी । श्रीगदाधरभट्टाचार्यचक्रव-

तिंकृता । श्रीगङ्गेशोपाध्यायविरचिततत्त्व-  
चिन्तामण्या श्रीरघुनाथतार्किकशिरोमणि-  
विरचितदीधित्या च गर्भिता । २

(४५) शास्त्रदीपिका । श्रीपार्थसारथिमिश्र प्राणि-  
ता । रामकृष्णविरचितयुक्तिस्नेहप्रपुरण्या-  
ख्यन्याख्यातथासोमनाथकृतया मयुख-  
मालिकया च व्याख्यया समलङ्कृता । ३

(४६) वैयाकरणसिद्धान्तमञ्जूषा । श्रीमदुपा-

ध्यायोपनामक श्रीनागेशभट्टविरचितः ।

श्रीमद्दुर्बलाचार्यविरचितकुञ्जिकाटीका ।

श्रीमद्वालम्भभट्टविरचितकलाटीका—इति

टीकाद्वयसंवलिता । .... २

(४७) व्याकरणसिद्धान्तसुधानिधीः । पर्वतीय  
विश्वेश्वरसूरिविरचितः । ३

(४८) विरमिश्रोदयः । लक्षणप्रकाशः ।

महामहोपाध्यायश्रीमिश्रमिश्रविरचितः । ३

एस्त्रादिप्रेषणस्थानम् }

हरिदासगुप्तः,  
चौखम्बा बनारस सिटी ।

